# TILMÆLI UM SKÚLABYGNAÐ OG LÆRIUMSTØÐUR

Bygnaður fólkaskúlans skal vera grundarlagið undir einari tilgongd, har fakliga støðið, valmøguleikarnir og sosialu umstøðurnar hjá næmingunum verða ment



# Innihaldsyvirlit

1.0 1.1	Formæli Tilmæli	3 5
2.0	Arbeiðssetningurin	7
	2.0.1 Lýsa arbeiðssetningin	8
3.0	Skúlabygnaður, tilfeingi og læring	10
3.1	Verandi skipan	11
3.2	Næmingagrundarlag og skúlabygnaður	12
3.3	Skúlabygnaður sum fortreyt fyri at gagnnýta tilfeingið	14
3.4	Tímajáttan	15
3.5	Læraratal	16
3.6	Sosialur felagsskapur	16
3.7	Námsfrøðiliga umhvørvið í skúlanum	17
3.8	Læraraførleiki Valtilboð	17 19
3.9 3.10	10. flokkur	21
3.10	Skúlabygnaður	21 22
3.11	Samanbering við Danmark og Noreg	23
3.12	Førleikastovan sum kveikjari	25
4.0	Kommunur, Mentamálaráðið og skúlaleiðsla	26
4.1	Leikluturin hjá kommunum at tryggja undirvísingina	26
1.1	4.1.1 Skúlastýrið	27
	4.1.2 Skúlaleiðslan	27
	4.1.3 Mentamálaráðið	28
5.0	Hvørji atlit skulu takast í sambandi at skipa	
	eina skúlaleiðslu fyri fleiri skúlar í einum øki	29
6.0	Lýsa, hvussu leiðsluviðurskiftini skulu skipast	31
7.0	Støðutakan til ábyrgdarbýtið	32
8.0	Fíggjarligar avleiðingar	33
8.1	Lýsa fíggjarligar avleiðingar av tí, sum mælt verður til	33
9.0	Hvørjar lógarbroytingar viðførir tilmælið	35
10.0	Tikið verður samanum	37
11.0	Keldur	38
Fylgisl	kjal 1	39

### 1.0 Formæli

Landsstýrismaðurin í mentamálum setti í november 2013 ein arbeiðsbólk at endurskoða skúlabygnaðin í fólkaskúlanum. Høvuðsendamálið er at skipa størri skúlaeindir, so betri møguleikar verða at gagnnýta bæði fakliga og fíggjarliga tilfeingið, samstundis sum næmingarnir fáa fjølbroyttari undirvísingartilboð. Landsstýrismaðurin legði dent á, at tað stendur arbeiðsbólkinum frítt at kjakast og koma til niðurstøður og tilmæli, sum føra við sær útlegging til skúlaøki, kommunur og leiðslur at fyrisita.

Í tilnevningarskrivinum verður víst á, at yvirskipað tekur arbeiðssetningurin støði í endamálsorðing fólkaskúlans sum almennur skúli at bjóða eina dygdargóða og fjølbroytta undirvísing, sum stuðlar tí einstaka næminginum í fjølbroyttu persónligu menningini. Arbeiðssetningurin leggur áherðslu á at gera uppskot um ein skúlabygnað, har fólkaskúlin verður skipaður soleiðis, at tilfeingið verður gagnnýtt so skynsamt sum møguligt, har allir næmingar hava so góðar og fjølbroyttar valmøguleikar, sum til ber.

Umframt hetta hevur arbeiðsbólkurin svarað ítøkiligu spurningunum um ábyrgdarbýtið millum land, kommunur og skúlaleiðslu, hvørji atlit skulu takast í sambandi við at skipa eina skúlaleiðslu fyri fleiri skúlar bæði innan og um kommunumark, fíggjarligar avleiðingar og lógarbroytingr við atliti at tilmælinum.

Arbeiðsbólkurin fór til verka 11. nov. 2013, tá arbeiðsbólkurin hevði sín fyrsta fund. Bjørn Kalsø, landsstýrismaður og Poul Geert Hansen, aðalstjóri luttóku á hesum fundi, har m.a. arbeiðssetningurin var umrøddur.

Samansetingin í bólkinum er ætlað at tryggja, at allir partar, sum varða av fólkaskúlanum, eru umboðaðir, so at breið semja kann verða fingin.

Landsstýrismaðurin vísti m.a. á, at fólkaskúlin framhaldandi verður fyrisitin í samstarvi millum land og kommunur, og tí verður ikki talan um at leggja fólkaskúlan út til kommunurnar at fyrisita einsamallar, men at málið er, at fyrisitingaruppgávur verða miðfirraðar til ein størri skúlabygnað.

Landsstýrismaðurin nevndi samstundis orðingina í arbeiðssetninginum, har sagt verður hesum viðvíkjandi: "Fólkaskúlin fer framvegis at vera ein landsuppgáva, har høvuðsábyrgdin er í Mentamálaráðnum, men at ymsar rakstraruppgávur verða loystar í felag við kommunurnar. Ynskiligt er eisini, at umsitingaruppgávur í stóran mun verða miðfirraðar til ein hóskandi skúlaleiðslubygnað uttan fyri ráðið."

Tey, ið hava mannað arbeiðsbólkin, eru:
Jenny Lydersen, undirvísingarleiðari í Mentamálaráðnum, forkvinna,
Magnus Tausen, stjóri í Námi, skrivari,
Frida Poulsen, fulltrúi í Mentamálaráðnum,
André F. Danielsen, stýrislimur i Føroya kommunufelag,
Eyðun Christiansen, aðalskrivari í Kommunusamskipan Føroya,
Høgni Joensen, skúlastjóri í Skúlanum við Løgmannabreyt,
Jensebeth Absalonsen, fyrstilærari í Viðareiðis skúla og
Herálvur Jacobsen, formaður Føroya Lærarafelags.

Frida Poulsen, Mentamálaráðið

Magnus Tausen, Nám

Hogni Jolusto Hogni Joensen, Skúlin við Løgmannabreyt

Eyðun Christiansen, Kommunufelagið

Herálvur Jacobsen, Føroya Lærarafelag

Jensebesh Absalonsen, Viðareiðis skúli

Andre F. Danielsen André F. Danielsen, Føroya Kommunufelag

Tórshavn hin 4. juli 2014

# Tilmæli

Partur	Tilmæli um	Síða
3.2	Meginreglur fyri skúlastødd, 1-99; 100-299 og ≥ 300 næmingar	13
3.2	Skúlastøddir ≤ 10 næmingar	13
3.3	Skúlabygnað sum fortreyt fyri læring og sosialum felagsskapi	15
3.8	Kós fyri læring og trivnað og fakliga menning í skúlaøkinum	19
3.9	Størri skúlaøki sum fortreyt fyri vallærugreinum og breytum	20
3.10	10. floks øki	22
3.11	Skipa landið í 12 skúlaøki	23
3.11	Endurskoða setanarviðurskiftini hjá lærarum, so teir kunnu verða settir	23
	í skúlaøkjum	
3.11	Bygnaður verður gjørdur fyri skúlaøkið	23
3.13	Førleikastovu í øllum skúlum	26
4.1	Reglur um økissamstarv	27
4.1.1	Allir skúlar/deildir í økinum umboð í skúlastýrinum	27
4.1.2	Reglur verða gjørdar um arbeiðsøki hjá økisskúlastjóranum og	28
	leiðslubygnaðin í skúlaøkinum	
4.1.3	Økisskúlastjórin umsitur tímajáttanina til skúlaøkið	28
4.1.3	Økisskúlastjórin fyristingarliga ábyrgd av virksemisætlanum	29
5.0	Reglur verða gjørd um samstørv	30
5.0	Styrkja fyristingarliga partin við felags skrivstovu og umsiting	30
5.0	Býtislykil verður gjørdur fyri skúlagjald	30
5.0	Frítt skúlaval í økinum	30
5.0	Flutningsskipan partur av avtaluni um skúlasamstarv	31
6.0	Ábyrgdarpersónur í hvørjari eind/skúla	31
6.0	Endurskoða skipanina við leiðsluniðurskurði	31
7.0	Reglur verða gjørdar um arbeiðsbýtið og leiðslubygnað	32
7.0	Mentamálaráðið ger yvirskipaða menningarætlan og setur mál fyri	32
	framtíðar fólkaskúlan	
7.0	Mentamálaráðið ger yvirskipaðar reglur um m.a. minstu krøv til	32
	játtanir, høli, útbúnað, serhøli og undirvísingartilfar	
7.0	Reglur fyri serøkið	33
7.0	Mentamálaráðið skipar framhaldsútbúgving fyri lærarar og leiðarar.	33
	Leggur eftir- og framhaldsútbúgvingar til rættis, leiðsluútbúgving og	
	útbúgvingar innan øll fakøki fólkaskúlans	
7.0	Áseta reglur fyri ábyrgdarøkið og ábyrgdarbýtið millum kommunur í	33
	einum skúlaøki og millum land og kommunur	
9.0	Broyta ásetingina í § 30, stk. 1 um ein sjálvstøðugan skúla	35
9.0	Broyta § 29, stk. 1 um skúlaumdømi	35
9.0	Strika § 29, stk. 5 um at leggja skúlar niður	35
9.0	Endurskoða ásetingarnar í § 32 um skúlabygnað	35
9.0	Endurskoða § 27, stk. 3 um tilvísing til skúla í aðrari kommunu bert	36
	kann fata um næmingar, sum eru í 4. skúlaári og eldri	
9.0	Endurskoða § 46, § 47, stk. 3 – 8 og § 48 um kommunustýrið, so at	36
	stýrið fyri kommunurnar í einum skúlaøki fær samsvarandi	
	myndugleika.	

9.0	Endurskoða reglurnar um skúlastýri í § 50, stk. 3 um skúlar, ið hava	36
	færri enn 20 næmingar og í § 50, stk. 1. og 2 um umboðanina í	
	skúlastýrinum í skúlum, sum fleiri kommunur varða av	
9.0	Endurskoða ásetingarnar í § 51, stk. 3 um umboðanina hjá	36
	kommununum í skúlastýrinum	
9.0	Strika punktini 1 og 2 í § 53, stk. 1	36
9.0	Endurskoða ásetingina í § 55 stk. 1.b um at í skúlum, ið bert hava ein	36
	lærara, har er hesin lærari samstundis leiðari skúlans	
9.0	Endurskoða § 57, stk. 12 og 13, sum fata um skúlasamstarv, og hvat	36
	játtan, ið verður tøk í sambandi við bygnaðarbroytingar, kann verða	
	nýtt til	
9.0	Ásetingar verða gjørdar um 10. flokk við atliti at tilmælinum	36
9.0	Áseta reglur um, hvussu umsitingin verður skipað millum kommunur	36
	og leiðslu, tá ið fleiri kommunur varða av einari skúlaleiðslu fyri fleiri	
	skúlar	
9.0	Endurskoða § 55 við atliti at tilmælinum um økisskúlastjóra	36
9.0	Endurskoða § 13, stk. 2	36
9.0	Alit verður tikið at § 2 í løgtingslóg nr. 12 um sjálvbodna	36
	kommunusamanlegging frá 22. februar 2007, so andsøgn ikki verður	
	við tilmæltu lógarbroytingarnar og kommunala sjálvræðið	
9.0	Áseta reglur um skúlasamanlegging	36

# 2.0 Arbeiðssetningurin

Arbeiðið tekur m.a. støði í, at landsstýrið í samgonguskjalinum<sup>1</sup> hevur sett sær sum mál, at miðað verður eftir størri skúlaeindum við atliti at menning av fakliga og námsfrøðiliga umhvørvinum, men at hædd tó skal verða tikin fyri, at smáir skúlar á útoyggj halda fram.

Arbeiðssetningurin er sambært skrivi, dagfest 11. juli 2013<sup>2</sup>, har heitt er á kommunufeløgini, um at velja limir í arbeiðsbólkin, sum skal endurskoða fólkaskúlalógina við høvuðsatliti at skúlabygnaðinum. Sama skriv er latið Føroya Lærarafelag og umboð fyri skúlaleiðarar um at manna arbeiðsbólkin.

Í arbeiðssetninginum eru hesi yvirskipaðu mál:

- Skúlin skal verða skipaður soleiðis, at tilfeingið verður gagnnýtt so skynsamt sum møguligt, har allir næmingar hava so góðar og fjølbroyttar valmøguleikar, sum til ber
- Land og kommunur skulu samstarva um at skipa ein bygnað í fólkaskúlanum, sum skal vera grundarlagið undir einari tilgongd, har bæði fakliga støðið, valmøguleikarnir og sosialu umstøðurnar hjá næmingunum verða lyftar komandi árini
- Fólkaskúlin fer framvegis at verða ein landsuppgáva, har høvuðsábyrgdin er í Mentamálaráðnum, og nógvar rakstraruppgávur verða loystar í felag við kommunurnar
- Ynskiligt er tó, at sum mest av avgerðarheimildunum hjá Mentamálaráðnum verða miðfirraðar til ein hóskandi skúlaleiðslubygnað uttan fyri ráðið

Í framhaldi av yvirskipaðu málunum er gjørd ein fyribilsorðing av arbeiðssetninginum, har sagt verður, at arbeiðsbólkurin skal geva landsstýrismanninum tilráðing um hesi øki:

- 1. Skipa skúlabygnaðin soleiðis, at næmingarnir fáa ta bestu skúlagongdina innan givnar fíggjarkarmar
- 2. Hvørji atlit skulu takast í sambandi við at skipa eina skúlaleiðslu fyri fleiri skúlar í einum øki?
  - tvørturum og innan kommunumark
  - viðvíkjandi skúlagjaldi og
  - møguligum skúlabarnaflutningi
- 3. Lýsa, hvussu leiðsluviðurskiftini skulu skipast
- 4. Støðutakan til ábyrgdarbýtið
  - hvørjum skal skúlaleiðslan hava ábyrgdina av?
  - hvørjum skal Mentamálaráðið hava ábyrgdina av?
  - hvørjum skulu kommunurnar hava ábyrgdina av?
- 5. Lýsa fíggjarligu avleiðingarnar av tí, sum mælt verður til
- 6. Hvørjar lógarbroytingar viðførir tilmælið?

<sup>&</sup>lt;sup>1</sup> Samgonguskjalið millum Sambandsflokkin, Fólkaflokkin, Miðflokkin og Sjálvstýrisflokkin frá 14. nov. 2011

<sup>&</sup>lt;sup>2</sup> Skriv til kommunufeløgini, dagfest 11. juli 2013

# 2.0.1 Lýsa arbeiðssetningin

Arbeiðssetningurin er ikki einfaldur at greina og at skipa arbeiði eftir, tí beinleiðis samsvar er ikki millum lýstu yvirskipaðu málini og fyribils orðaða arbeiðssetningin. Arbeiðsbólkurin setti sær tí fyri at greina arbeiðssetningin nærri.

- I. Fyrsta málið leggur dent á at skapa umstøður fyri, at næmingarnir fáa fjølbroyttar valmøguleikar. Hetta skal verða gjørt við at gagnnýta tilfeingið, meðan orðingin í arbeiðssetninginum er at skipa skúlabygnaðin soleiðis, at næmingarnir fáa ta bestu skúlagongdina innan givnar fíggjarkarmar. Her er ávíst samsvar millum tilfeingi og fíggjarkarm, men tilfeingi fevnir víðari, tí í skúlahøpi er tilfeingið bæði játtan, læraraførleiki og hølisumstøður. Heldur ikki kunnu vit siga, at valmøguleikar er tað sama sum besta skúlagongd, men tað er umráðandi, at næmingarnir hava valmøguleikar, sum í fólkaskúlanum eru rættiliga avmarkaðir og fata bara um lærugreinir í 8. 10. flokki.
- II. Næsta málið leggur áherðslu á, at land og kommunur samstarva um at skipa ein bygnað í fólkaskúlanum, sum skal vera grundarlagið undir einari tilgongd, har bæði fakliga støðið, valmøguleikarnir og sosialu umstøðurnar hjá næmingunum verða lyftar. Yvirskipað verður hugsað um heildarmenning fyri næmingarnar. Her er samsvar við arbeiðssetningin um, at næmingarnir fáa eina góða skúlagongd, sjálvt um arbeiðssetningurin bara umrøður fíggjarligu umstøðurnar og ikki tilfeingið sum heild.
- III. Triðja yvirskipaða málið er ein staðfesting av, at fólkaskúlin framvegis fer at vera ein landsuppgáva, har høvuðsábyrgdin er í Mentamálaráðnum, og nógvar rakstrar-uppgávur verða loystar í felag við kommunurnar. Í tráð við hesa staðfesting verður í arbeiðssetninginum sagt, at støða skal verða tikin til ábyrgdarbýtið millum land, kommunur og skúlaleiðslur.
- IV. Fjórða yvirskipaða málið umrøður eisini ein bygnað, ein hóskandi leiðslubygnað, so at avgerðarheimildir hjá Mentamálaráðnum í stóran mun kunnu verða lagdar til ein hóskandi leiðslubygnað uttan fyri ráðið.
- V. Harumframt er arbeiðssetningurin at lýsa fíggjarligu avleiðingarnar av tí, sum mælt verður til, og hvørjar lógarbroytingar skulu gerast við atliti at tilmælinum.

Við atliti at yvirskipaðu málunum og fyribils orðaða arbeiðssetninginum er greitt, at áherðsla er løgd á, at arbeiðsbólkurin skal gera tilmæli um ein øðrvísi skúlabygnað og samstundis ein hóskandi leiðslubygnað, sum kann umsita partar av uppgávunum hjá Mentamálaráðnum.

Ítøkiliga verður sagt í fyribils arbeiðssetninginum, at arbeiðsbólkurin skal lýsa, hvussu leiðsluviðurskiftini skulu skipast, og hvørji atlit skulu takast í sambandi við at skipa eina skúlaleiðslu fyri fleiri skúlar í einum øki, sum bæði kann fata um skúlar innan og tvørtur um kommunumark. Umframt ábyrgdarbýtið millum land, kommunur og skúlaleiðslu.

Viðurskifti, sum arbeiðsbólkurin eisini hevur viðgjørt, eru m.a. fíggjarlig viðurskifti, skúlastødd, læraraførleiki, fakligar avbjóðingar og sosial menning. Ein spurningur, sum fleiri ferðir gekk aftur, var, um arbeiðið við bygnaðarbroytingum er liður í fráboðaðu spariætlanini hjá landsstýrinum um at spara ávísa upphædd í játtanini til fólkaskúlan. Arbeiðssetningurin umrøður ikki ávísa sparing á játtanini til fólkaskúlan, men at fáa sum mest burtur úr

fíggjarligu kørmunum og tilfeinginum, so at næmingarnir fáa ta bestu skúlagongdina innan givnar fíggjarkarmar, og at skúlin verður skipaður soleiðis, at tilfeingið verður gagnnýtt so skynsamt sum gjørligt.

Arbeiðssetningurin fellur sostatt í tveir partar, har yvirskipaðu málini eru heldur úrtøkilig. Spurningurin um, hvat er tann besta skúlagongdin innan ávísan fíggjarkarm, er ikki so einfaldur at svara, tí hetta veldst so nógv um, hvat skúli, næmingar, foreldur og myndugleikar halda vera eina góða skúlagongd, og hvussu vit skipa skúlagongdina fyri allar næmingar.

Tað avmarkaði arbeiðið hjá arbeiðsbólkinum í stóran mun, at ætlanin um ein broyttan kommunubygnað ikki varð sett í verk, og at fólkaskúlin ikki verður lagdur út til kommunurnar. Hóast hetta, so ynskir landsstýrið størri skúlaeindir, og at umsitingaruppgávur í stóran mun verða miðfirraðar til ein hóskandi leiðslubygnað uttan fyri Mentamálaráðið. Treytin fyri at skipa ein størri leiðslu- og skúlabygnað er í nógvum førum, at fleiri kommunur mugu samstarva um at skipa skúlaøkið, og tá eru ymisk viðurskifti, sum mugu verða skipað, áðrenn samstarvið kann byrja m.a.felags fígging, starvsfólkaviðurskifti, flutningur, og hvørjir skúlar í økinum skulu nýtast.

Hesi viðurskifti, og at tað er trupult at áleggja kommunum at samstarva um at skipa ein skúlabygnað tvørtur um kommunumark, gjørdu tað torførari at koma fram til, júst á hvørjum grundarlagi, bólkurin skuldi arbeiða. Talan er bæði um námsfrøði, bygnað og fígging.

Arbeiðssetningurin leggur høvuðs dent á, at málið er at finna ein skúlabygnað, sum tryggjar næmingum fakliga støði, valmøguleikar og sosialar umstøður. Fortreytin er bæði fjølbroyttur læraraførleiki, ávís skúlastødd við atliti at næmingagrundarlagi og tímatali. Eisini fer arbeiðsbólkurin í hesum sambandi at vísa á, at skúlahugsjónin hevur stóran týdning bæði fyri læring og trivnað, so her eru fleiri viðurskifti, sum grípa inn í hvørt annað.

Arbeiðsbólkinum hevur tí roynt at finna eina savnandi orðing sum meginreglu fyri arbeiðinum, har skúlabygnaður er grundarlag undir fjøltáttaðari læring og góðum sosialum og fakligum møguleikum bæði hjá næmingum og lærarum.

# Skúlabygnaður, tilfeingi og læring

Málið er, at skúlabygnaðurin verður skipaður soleiðis:

- at næmingarnir fáa bestu skúlagongdina innan givnar fíggjarkarmar
- at tilfeingið bæði fíggjarliga og menniskjaliga verður gagnnýtt so skynsamt sum gjørligt
- at allir næmingar fáa bestu læriumstøður og møguleikar fyri fakligar og sosialari menning
- at næmingarnir hava fjølbroyttar valmøguleikar

Við støði í hesum fór arbeiðsbólkurin til verka og hevur umrøtt ymsar tættir, sum kunnu virka fyri at mynda ein skúlabygnað, sum skal tryggja, at næmingarnir fáa bestu læriumstøður, samstundis sum tilfeingið verður gagnnýtt. Umframt at ítøkiligu spurningarnir eru viðgjørdir.

# 3.0 Skúlabygnaður, tilfeingi og læring

Arbeiðsbólkurin hevur í hesum parti viðgjørt ymsu fortreytirnar, sum skulu vera til staðar, fyri at næmingarnir kunnu hava eina mennandi skúlagongd við fakligum avbjóðingum, valmøguleikum og góðum sosialum felagsskapi. Støðið verður tikið í einum størri skúlabygnaði, enn galdandi er í dag, samstundis sum víst er á verandi skúlabygnað og skipan.

Øll børn í undirvísingarskyldugum aldri skulu ganga í fólkaskúla, um tey ikki fáa aðra undirvísing, ið kann javnsetast við undirvísingina í fólkaskúlanum. Undirvísingarskyldan byrjar 1. august í tí álmanakkaári, barnið fyllir 7 ár, og endar 31. juli, eftir at barnið hevur fingið regluliga undirvísing í 9 ár. Tó eru fyriskipanir, sum gera, at børn kunnu byrja eitt ár fyrr ella eitt ár seinni í skúlanum. Fólkaskúlin er ein skipan fyri øll, og tí er umráðandi, at fortreytirnar fyri fjølbroyttari læring og læriumstøðum eru til allar næmingar uttan mun til menningarstig og førleika.

Í tilnevningarskjalinum sæst bæði í yvirskipaðu málunum og í fyribils arbeiðssetninginum, at hildið verður, at bygnaðurin í fólkaskúlanum hevur alstóran týdning og er lykilin til at kunna gagnnýta tilfeingið og at veita næmingunum bestu læriumstøður.

Skúlabygnaðurin skal eisini tryggja næmingunum størri valmøguleikar umframt fakligar avbjóðingar og møguleika fyri sosialum felagsskapi. Hetta eru viðkomandi mál, sum skuldu verið ein tilvitaður partur í øllum skúlaskapi og ein sjálvsagdur rættur hjá øllum næmingum.

Fortreytin fyri at skipa ein størri skúlabygnað er í nógvum førum, at skúlar mugu leggja saman ella samstarva. Eisini verður neyðugt hjá fleiri kommunum at skipa arbeiði tvørtur um kommunumark fyri at fáa eina hóskandi stødd, sum skal tryggja grundarlag fyri einum mennandi skúlaskapi, sum arbeiðssetningurin umrøður.

Ein skúlabygnaður, har fleiri skúlar verða lagdir saman, viðførir, at fleiri næmingar verða í hvørjum skúlaøki. Hetta merkir tó ikki, at tímajáttanin veksur samsvarandi, men í flestu førum, at hon minkar við verandi játtanarskipan, tí tímajáttanin fylgir flokkatalinum, ið skúlin hevur. Næmingar í smærru skúlum, sum verða lagdir saman við einum størri skúla, kunnu í fleiri førum fara inn í verandi flokkar, uttan at flokkatalið økist. Sama er galdandi fyri læraratalið. Skúlaøkið fær í mun til verandi skipan við nógvum smáum skúlum lærarar við nógvum ymiskum førleikum, men læraratalið minkar í tráð við, at næmingar í smáum skúlum kunnu vera partur av flokki í einum størri skúla. Tímajáttanin er grundarlagið undir normeringini, so tá ið tímagrundarlagið ikki økist í einum skúlaøki, so verða tað færri lærarastørv í samlaða skúlaøkinum í mun til, um tað eru fleiri sjálvstøðugir skúlar í einum øki við hvør sínari játtan.

\_

<sup>&</sup>lt;sup>3</sup> §§ 40 og 41 í Løgtingslóg nr. 125 um fólkaskúlan, www.logir.fo

### 3.1 Verandi skipan

Ein sjálvstøðugur skúli skal vanliga í minsta lagi fata um trý samanhangandi floksstig<sup>4</sup>. Tá ið sagt verður vanliga, so er tað, tí at undantak kann verða gjørt fyri smáu bygdaskúlarnar, sum ikki altíð hava trý samanhangandi floksstig, men tó verða roknaðir sum sjálvstøðugir skúlar.

Í reglum um skúlastýri verður eisini trygd veitt fyri smáum skúlum sum sjálvstøðugir skúlar, har ásett er, at í skúlum, ið hava færri enn 20 næmingar og bert ein lærara, verður skúlastýrið valt<sup>5</sup>. Somu sjónarmið eru galdandi, tá ið talan er um at seta skúlaleiðarar í smærru skúlunum. Í skúlum, ið bert hava ein lærara, har er hesin lærari samstundis leiðari skúlans. <sup>6</sup>

Skúlabygnaðurin skal m.a. fata um<sup>7</sup>:

- Navnið á skúlanum, og um kommunan hevur fleiri sjálvstøðugar skúlar, so navnið á hvørjum skúla
- Hvørji floksstig skúlin hevur, 1. − 7. flokk, 1. − 9. flokk og 10. flokk
- Tilvísing til undirvísing í øðrum skúlum sambært sáttmála eftir § 27.

Kommunurnar gera uppskot um, hvussu skúlabygnaðurin verður skipaður, og skulu viðgera uppskotið saman við skúlastýrunum<sup>8</sup>. Uppskotið verður síðani sent landsstýrismanninum til góðkenningar. Landsstýrismaðurin kann loyva, at fleiri skúlar í einum øki verða roknaðir sum ein skúli, sjálvt um ikki øll undirvísingarhølini eru savnað á sama staði í økinum<sup>9</sup>.

Sambært floksbýtinum kunnu skúlar verða rættiliga ymiskir í stødd, har minstu skúlarnir eru 1flokkaðir við millum 1 - 14 næmingum.

Flestu kommunur hava skipað egnan skúla, bæði tí at kommunurnar hava ábyrgd av, at næmingar í undirvísingarskyldugum aldri fáa undirvísing á staðnum fyrstu 7 skúlaárini, um ikki samstarvsavtala er gjørd við aðra kommunu, og tí at ynski hjá foreldrunum hevur verið, at børnini ganga í skúla á staðnum, í hvussu er fyrstu skúlaárini. Hetta er eisini í tráð við ásetingina um, at tilvísing til skúla hjá øðrum skúlamyndugleika kann vanliga bert fata um næmingar, sum eru í 4. skúlaári og eldri 10.

Seinnu árini er talið av kommunum lækkað, og samstundis eru skúlarnir eisini vorðnir færri í tali, men nakrar kommunur hava tó fleiri sjálvstøðugar skúlar. Tórshavnar kommuna hevur flest íbúgvar og 40% av næmingatalinum. Í Tórshavnar kommunu eru 11 sjálvstøðugar fólkaskúlar, umframt tveir frískúlar, Frískúlin við Hoyvíkstjørn og Frískúlin í Havn. Tórshavnar kommuna hevur í umbúna at leggja tveir av stóru skúlunum saman, Tórshavnar Kommunuskúla og Venjingarskúlan. Klaksvíkar Kommuna hevur 3 sjálvstøðugar skúlar, ein bygdaskúla og tveir rímiliga stórar skúlar í Klaksvík, sum kommunan hevur tikið avgerð um at leggja saman. Sunda kommuna hevur fýra sjálvstøðugar skúlar umframt Felagsskúlan á Oyrarbakka, sum Sunda Kommuna og Eiðis kommuna eiga í felag. Sunda kommuna hevur ætlanir um at leggja allar skúlarnar í kommununi saman í ein skúla.

<sup>&</sup>lt;sup>4</sup> § 30 í Løgtingslóg nr. 125 um fólkaskúlan, www.logir.fo

<sup>&</sup>lt;sup>5</sup> § 50, stk. 3 í Løgtingslóg nr. 125 um fólkaskúlan, www.logir.fo

<sup>&</sup>lt;sup>6</sup> § 55, stk. 1 í Løgtingslóg nr. 125 um fólkaskúlan, www.logir.fo

<sup>&</sup>lt;sup>7</sup> § 32 í Løgtingslóg nr. 125 um fólkaskúlan, www.logir.fo

<sup>&</sup>lt;sup>8</sup> § 47, stk. 6 í Løgtingslóg nr. 125 um fólkaskúlan, www.logir.fo

<sup>&</sup>lt;sup>9</sup> § 57, stk. 5 í Løgtingslóg nr. 125 um fólkaskúlan, www.logir.fo

<sup>10 § 27,</sup> stk. 3 í Løgtingslóg nr. 125 um fólkaskúlan, www.logir.fo

# 3.2 Næmingagrundarlag og skúlabygnaður




Søguliga gongdin seinastu seksti árini er, at skúlatalið er fækkað niður í helvt, meðan miðal næmingatalið fyri hvønn skúla er næstan trífaldað. Hugburðurin í Føroyum hevur verið, sum stabbamyndin omanfyri vísir, at næmingarnir so vítt gjørligt skuldu fáa undirvísing í síni heimbygd, og tí vóru síðst í 19. og fyrst í 20. øld skúlar bygdir í nógvum bygdum. Eisini vórðu ferðalærara størv skipað, har lærarin undirvísti í fleiri skúlum eisini í skúlum, ið ikki vóru í somu oyggj. Tað var sum meginregla lærarin, sum flutti millum skúlar og ikki næmingarnir. Skúli og kirkja vóru mentanarberar og karmar um upplýsing og mentan.

Tað hevur tikið drúgva tíð at nomið við henda siðaarv við undirvísing á staðnum, hóast vegakervið røkkur um alt landið, og almennir flutningsmøguleikar eru tøkir. Tað hava tó verið gjørdar nakrar royndir at minka um skúlatalið m.a. í seksti og sjeyti árunum, men síðani hevur skúlatalið verið rættiliga støðugt, til kommunur seinastu árini sjálvbodnar hava lagt saman, ella at barnatalið í útjaðaranum er so nógv minkað, at eingi børn hava verið eftir í bygdini ella, at foreldur hava valt at skriva børn síni inn í ein størri skúla.

Í skúlaárinum 2013-14 er samlaða næmingatalið í fólkaskúlanum 7014 næmingar, sum ganga í 47 fólkaskúlum kring landið umframt trimum frískúlum. Næmingatalið er frá einum næmingi í minsta skúlanum til 539 næmingar í størsta skúlanum.

Seinastu 6 árini er talið á skúlum lækkað úr 61 til 47 skúlar. Smáu skúlarnir við 1 – 49 næmingum eru fækkaðir mest við 17 skúlum, meðan tað eru 6 skúlar fleiri, ið hava 50 – 99 næmingar. Stórur munur er ikki í hinum skúlastøddunum, men tilsamans eru 14 skúlar færri.



Arbeiðsbólkurin hevur umrøtt skúlastødd á fleiri fundum og við støði í ymsum sjónarhornum, m.a. skal ein leiðsla leiða fleiri skúlar? skulu næmingarnir skipast í deildir í skúlunum? trívast og læra næmingar best í stórum skúlum? og dúva okkara grannalond bara á stórar skúlar?

Arbeiðsbólkurin er ikki komin til eina greiða niðurstøðu um, hvør skúlastødd er best fyri góða læring, trivnað og eitt fakligt umhvørvi bæði hjá næmingum og lærarum. Hetta er ikki so einfalt, har bara eitt svar er, tí tað veldst so nógv um ta lærandi skipan, sum er í einstaka skúlanum og umstøðum bæði hølisliga og námsfrøðiliga at rúma øllum næmingum.

Umráðandi er at taka støði í egnum jørðildi, mentan, næmingagrundarlagi og landafrøðiligu búseting og ikki bara hugsa um, hvat gjørt verður í øðrum londum. Við einum næmingatali, ið er umleið 7000 næmingar og búseting í einum oyggjasamfelag, kunnu ikki allir næmingar ganga í stórum skúlum við einum 800 næmingum.

Við atlit at næmingatali og landafrøðiligu búsetingini mælir arbeiðsbólkurin til, at skúlarnir í skúlaøkjunum verða skipaður í hesar meginstøddir:

- Stórur skúli: ≥ 300 næmingar
- Miðal skúli:100 299 næmingar
- Lítil skúli: 1 99 næmingar

Mælt verður til, at lítlir skúlar, ið hava ≤ 10 næmingar, ikki verða í eind fyri seg, men hava samstarv við ein størri skúla í økinum. Undantikið eru skúlar á útoyggj, sum tilskilað í samgonguskjalinum<sup>11</sup>.

13

<sup>&</sup>lt;sup>11</sup> Samgonguskjalið millum Sambandsflokkin, Fólkaflokkin, Miðflokkin og Sjálvstýrisflokkin frá 14. nov. 2011

# 3.3 Skúlabygnaður sum fortreyt fyri at gagnnýta tilfeingið

Tilfeingið hjá skúlunum er tímajáttan, lærara- og leiðsluførleiki og undirvísingarligu umstøðurnar. Arbeiðssetningurin leggur áherðsla á, at næmingarnir skulu hava fjøllbroytt valtilboð og eitt mennandi fakligt og sosialt umhvørvi. Hesi viðurskifti eru í stóran mun tengd at ávísari skúlastødd.

Ein skúlabygnaður, har fleiri skúlar verða lagdir saman, viðførir, at fleiri næmingar verða í hvøjum skúlaøki. Tímajáttanin økist ikki í samlaða økinum, uttan at fleiri flokkar verða skipaðir, og somuleiðis er við læraratalinum. Hinvegin, so kann skúlaøkið betur gagnnýta læraraførleikarnar, sum eru í skúlaøkinum, men treytin er, at lærararnir eru settir í skúlaøkinum og ikki sum nú i einstaka skúlanum. Tímajáttanin er grundarlagið undir normeringini, so tá ið tímatalið minkar í einum skúlaøki, so verða tað færri lærarastørv og øvugt, tá ið tað økist.


Í myndlinum niðanfyri er víst, hvussu samanhangur er millum skúlabygnað, næmingatal, tímajáttan, fakligar førleikar, fakliga menning og sosialan felagsskap.

Fortreytin fyri, at allir hesir tættir hava ávísa stødd og fjølbroytni, og at møguleikar eru fyri sosialum felagsskapi fyri øll, er grundað á ein hampiliga stóran skúlabygnað umframt námsfrøðiligu kósina og sosisalu meginreglurnar í skúlunum, skúlabygnaðurin fatar um.

Tað er tó ikki vist, at næmingarnir í einum lítlum skúla hava vánaligar læriumstøður, men tann lítli skúlin hevur ikki somu fortreytir at seta lærarar við ymiskum førleikum. Tímagrundarlag er ikki fyri hesum og heldur ikki til fleiri valtilboð, og næmingarnir hava heldur ikki í sama mun møguleika fyri at finna sín javnlíka.

Hinvegin kann lítli skúlin vera ein fyrimunur hjá næmingum, sum trívast best í einum minni skúlaumhvørvi, har øll kenna hvør annan. Skipanin er einfaldari, og einstaki næmingurin skal ikki hava samskifti við so nógv ymisk fólk. Tað ber eisini til í einum stórum skúlaøki at skipa eitt minni skúlaumhvørvi antin við at nýta ein minni skúla í økinum, ella við at skipa skúlan í skúlanum, har høli í skúlanum verða nýtt til næmingar, sum krevja serlig fyrilit.

#### Skúlabygnaður sum fortreyt fyri tímajáttan, læring og sosialum felagsskapi



Skúlabygnaðurin er fortreyt ella karmurin fyri, hvussu einstaka kommunan ella kommunur í felag skipa sítt skúlaøki. Skúlabygnaðurin er eisini fortreyt fyri at kunna savna fleiri næmingar í einum skúla ella skúlaøki. Hetta viðførir samstundis, at skúlaøkið hevur møguleikar við góðari fyriskipan at skapa eitt mennandi og fjøltáttað undirvísingarumhvørvi. Tveir høvuðsliðir í tilfeingisgrundarlagnum hjá skúlunum eru tímajáttan og lærara- og leiðsluførleiki.

Samanhangur er, sum myndilin vísir, millum øll lið í skipanini, men tað skal tó ein ávís skúlastødd til fyri bæði at kunna seta lærarar við ymsum fakligum førleika og innan ymisk serøki. Í hesum arbeiði at menna og skipa skúlan ella skúlaøkið er leiðslan krumtappurin.

Mælt verður til í umskipanini av skúlabygnaðinum at leggja dent á, at bygnaðurin skal tryggja fjøltáttaða læring og sosialan felagsskap.

#### 3.4 Tímajáttan

Skúlarnir fáa tillutað ávíst tímatal í mun til flokka- og næmingatal skúlans. Tímar til kravdu undirvísingina og undirvísingarliga virksemi skúlans t.e. undirvísing í einstøku lærugreinunum, miðfirrað serundirvísing, bólkaskipan, vikartímakvotu o.a.

Tímajáttanin fylgir floksbýtinum, har skúlarnir verða býttir í flokkar í mun til næmingatal<sup>12</sup>: Í ársbýttum skúla t.e. skúli, sum hevur 115 næmingar ella fleiri<sup>13</sup>, fær hvør flokkur tað tímatal, sum er kravt á ávísa floksstiginum, meðan skúlar, sum ikki eru ársbýttir, fáa tímajáttan í mun til næmingatal og aldursbýti á næmingunum<sup>14</sup>.

Vanlig floksstødd er 24 næmingar, men tímar verða ikki latnir til nýggjan flokk, fyrr enn 27 næmingar eru í flokkinum. 5 tímar eyka verða veittir í 3. – 7. flokki, tá ið 25 ella 26 næmingar eru í flokkinum, og partvís tvílæraraskipan verður veitt 1. og 2. flokki, tá ið 18 – 26 næmingar eru í flokkinum<sup>15</sup>.

Harumframt fáa skúlarnir tímar til hesi øki:

- Miðfirraða serundirvísing, sum verður roknað sum 13% av næmingatalinum
- Handaverk og list, har roknað verður við eini miðal bólkastødd, sum er tólv næmingar. Fimm tímar verða roknaðir til hvønn bólkin frá 3. til 7. flokk, tó sum desimaltal fyri hvønn árgangin
- Niðurskurður til ymisk øki sum kt, skúlabókavørð, akt, serlærara, lesivegleiðara, ssp og rætting

Vikartímakvotan, sum skúlin hevur at ráða yvir, er munurin á játtaðu pultstímunum og brúktu undirvísingartímunum.

<sup>12 § 13,</sup> stk. 2 í Løgtingslóg nr. 125 um fólkaskúlan, www.logir.fo

<sup>&</sup>lt;sup>13</sup> § 13, stk. 2 í Løgtingslóg nr. 125 um fólkaskúlan

<sup>&</sup>lt;sup>14</sup> § 19, stk. 2b, 3 og 5 í Løgtingslóg nr. 125 um fólkaskúlan

<sup>15</sup> Ráðleggingar skjal, ið Mentamálaráðið sendir skúlunum á hvørjum ári

#### 3.5 Læraratal

Næminga- og flokkatalið og harvið tímajáttanin er avgerandi fyri normeringina t.v.s., hvussu nógv lærarastørv eru í skúlanum ella skúlaøkinum. Í einum skúla ella skúlaøki, har fleiri lærarar starvast, er møguligt at seta lærarar við ymsum fakligum førleika og serkunnleika innan ávís øki sum serlærara, lesivegleiðara, skúlabókavørð, akt- lærara og kt-vørð. Eisini er møguleiki at stovna eina førleikastovu, ið bæði hevur eitt hóskandi tímagrundarlag og lærarar við neyðugum førleika.

Skúlarnir seta bæði føst og tíðaravmarkað lærarastørv, og verður normeringin gjørd eftir hesum reglum:

- Føstu størvini verða skipað við atliti at samlaðu tímanýtslu skúlans, har niðurskurður er íroknaður vegna m.a. flokslæraraarbeiði, rætting, kt, akt, skúlavegleiðara, serlærara, lesivegleiðara, ssp og helvtin av tímunum til serligan tørv. Hin helvtin av tímunum til serligan tørv verður drigin frá tímanýtsluni.
- Tíðaravmarkað størv verða sett fyri lærarar, ið hava farloyvi og lækkað tímatal. Eisini verður lýst eftir lærarum í tíðaravmarkað starv vegna avlopstímar, barnsburðarfarloyvi, helvtina av játtaða tímatalinum til serligan tørv, tímar vegna lækkað tímatal í sambandi við eftirútbúgving og skúlabókagerð.

# 3.6 Sosialur felagsskapur

Nærleiki, tryggleiki og sosialar relatiónir hava stóran týdning í barnsins menning, og tí er umráðandi at hava hesi viðurskifti í huga, tá umskipanir verða gjørdar í skúlabygnaði, so barnið varðveitir og mennir sín samleika og integritet.

Børn læra í sosialum samspæli bæði í felagsskapi við onnur børn og við vaksin. Tað er tí uppgávan hjá myndugleikunum at skipa so fyri, at læriumhvørvið hjá einstaka næminginum verður fjølbroytt bæði fakliga og sosialt.

Ein høvuðsfortreyt fyri at tryggja næminginum hesar lærimøguleikar er ávist næminga- og læraratal bæði fyri at veita næminginum fleiri sosialar relatiónir at velja ímillum og hollan fakligan førleika í øllum lærugreinum og lærugreinaøkjum.

Næmingarnir hava í einum stórum skúla ella skúlaøki størri møguleika at finna sínar javnlíkar. Í einum stórum sosialum felagsskapi ber til at knýta vinarbond tvørtur um flokkar og lærugreinir. Tú hevur fleiri floksfelagar, og tú møtir øðrum næmingum í ítrótti, í valholdum, í fríløtunum, á bókasavninum og í tónleika ella í skúlagarðinum.

Næmingatalið einsamalt er ikki nóg mikið fyri at skapa trivnað. Skúlin eigur at raðfesta trivnaðararbeiði og hava fyriskipanir bæði at skapa eitt gott sosialt umhvøri og at fyribyrgja happing.

Góður læraraførleiki er eitt gott grundarlag í hesum arbeiði, at duga at møta næmingunum, har teir eru bæði menningarliga og fakliga umframt, at næmingar við ymsum tarni skuldu havt betri møguleika at fingið hjálp og verið ein partur av sosiala felagsskapinum í flokkinum. Í einum stórum skúla ella skúlaøki er møguligt at seta lærarar við serkunnleika innan ymisk øki bæði faklig og námsfrøðilig.

# 3.7 Námsfrøðiliga umhvørvið í skúlanum

Lyklaorðið í skúlanum er samstarv: lærara- og næmingasamstarv, lærugreinasamskipan, undirvísingarsamskipan, samstarv millum heim og skúla og millum skúla og samfelag.

Hvussu leggja vit lunnar undir ein skúla, ið gevur næmingunum framtíðartilbúgving? Ein skúla, ið gevur børnum og ungum lívsførleika og lívstreysti at taka við framtíðini? Vit liva í eini broytiligari verð við einum stórum útboði av møguleikum. Í stuttum ber til at siga, at aðalkravið til nútíðar skúlan er kravið um avbjóðingar. Í skúlanum skulu lærast sjálvstøðugar hugsanargongdir og nýhugsan. Lærast skal at fara í dýpdina við trupulleikum, evnum og lærugreinum og at arbeiða av fullum huga við tí, næmingurin hevur sett tær fyri.

Umráðandi er, at tað ber til at hava eina fjølbroytta undirvísing, ið verður lagað eftir tørvi og fortreytum næminganna. Næmingar eru ymiskir, læra ymiskt og hava sostatt tørv á at verða undirvístir undir ymiskum læriumstøðum. Skúlin skal byggja upp eitt læriumhvørvi, har næmingarnir við ymiskum læritilgongdum fáa møguleika at læra ymiskar arbeiðshættir. Í skúlanum skal kunna bera til at hava skiftandi samveru og arbeiðshættir við fleiri og færri næmingum. Tað hevur týdning, at næmingarnir sjálvir sleppa at gera sínar royndir við sjálvir at seta spurningar, kanna ymisk viðurskifti og finna svarini.

Lærarans leiklutur er sostatt at vera íbirtari, ráðgevi og stuðul. Lærarin er ikki longur ein sum fyllir vitan og virði niður í næmingarnar, men heldur skal hann skapa umstøður so, at næmingarnir sjálvir ogna sær vitan og virði.

Samstarv er neyðugt millum lærarar, fyri at fáa sum mest burtur úr tí tilfeingi, skúlin hevur at taka av. Samstarv millum lærarar ger undirvísingina meira fjølbroytta, og gott lærarasamstarv er við til at leggja lunnar undir eina dygga undirvísing.

#### 3.8 Læraraførleiki

Læraraføleikin er sera týðandi í arbeiðinum at skapa ein góðan skúla. Hóast skúlastødd, játtan, sosiala umhvørvið og annað tilfeingið hevur týdning fyri einum góðum skúla, so er tað læraraførleikin, sum helst hevur størsta týdningin. Hvat er so góður læraraførleiki ella rættari, hvat er góð undirvísing, kunnu vit spyrja? Hesin spurningur er ofta spurdur og kanska líka so ofta kannaður, tí um vit finna svarið, so hevði tað verið so einfalt at skipa ein góðan skúla. Tá ið lærararførleikin er so tætt tengdur at persónsmenskuni hjá tí einstaka – lærarin brúkar seg sjálvan sum tað týdningarmesta amboðið í undirvísingini – so finst heldur ikki eitt eintýðugt svar til, hvat er góður læraraførleiki. At svara hesum torføra spurningi á einum haldgóðum fakligum grundarlagi, verða metaanlysur hjá John Hattie og Hilbert Meyer nýttar sum grundarlag at lýsa tann góða lærararførleikan og ta góðu undirvísingina.

# John Hattie og Hilbert Meyer

Hyggja vit at kanningum (metaanalysum) hjá ávikavist John Hattie og Hilbert Meyer um, hvat tykist vera góður læraraførleiki, og hvat er góð undirvísing, so kunnu vit finna nøkur eyðkenni, sum eykenna góðan læraraførleika og góða undirvísing.

# Hvørjar førleikar skal lærarin hava

#### John Hattie

- 1. Hann skal vera autentiskur
- 2. Hann skal verða fakliga væl fyri í tí lærugrein, hann undirvísur í
- 3. Hann skal hava evnini at leiða

# **Hilbert Meyer**

- 1. Hann skal hava relatións førleika
- 2. Hann skal hava fakdidaktiskan førleika
- 3. Hann skal hava leiðsluførleika

Sum talvan vísir, so eru John Hattie og Hilbert Meyer rættiliga samdir um, hvat er góður læraraførleiki, og verða hesir førleikar nærri lýstir niðanfyri.

#### 1. Lærarin skal vera autentiskur

Næmingar eiga at kenna, at lærarin er til staðar, ikki bara sum lærari, men eisini sum menniskja. Leiklutur lærarans eigur ikki einans at verða áminningar ella rættleiðingar. Lærarin skal hava stóra virðing fyri næmingunum. Næmingarnir skulu kenna, at lærarin hevur eina ætlan. Ætlanir, ið geva teimum vón um eina góða framtíð. At lærarin hevur førleika at skapa relatiónir til næmingin, hevur alstóran týdning, tí um næmingurin merkir, at lærarin vil honum væl, so er grundarlagið fyri áliti til staðar. Um hugt verður eftir, hvat gevur mestu úrtøkuna, so liggur relatiónin lærari-næmingur sera ovarlaga á stiganum.

#### 2. Lærarin skal vera væl fyri fakliga, hava fakdidaktiskan førleika

Lærarin eigur at hava stóran kunnleika til lærugreinina, men størri týdning hevur tað, at hann hevur førleikan til at miðla lærugreinina. Tá ið lærarin undirvísir í einum ávísum evni í einari lærugrein, skal hann hava førleikan at seta undirvísingina í ein samanhang, ið næmingurin kennir til. Lærarin má duga at síggja sína egnu undirvísing, soleiðis sum næmingurin sær og upplivir hana. Lærarin skal hava eina greiða ætlan fyri undirvísingini og fyri tí einstaka næminginum. Tá næmingarnir eru greiðir yvir málini í námsætlanunum, er møguleikin fyri góðari læring á høgum støði. Lærarin skal eisini duga væl at geva afturljóð. Lærarin skal, samstundis sum hann undirvísir, geva afturljóð til flokkin og til tann einstaka næmingin. Afturljóðið frá læraranum er grundað á, hvussu næmingurin er komin til svarið ella niðurstøðuna. Á henda hátt fær lærarin afturljóð frá næmingunum og kann tillaga sína undirvísing.

#### 3. Lærarin skal duga at leiða

Tá arbeitt verður við menniskjum, er alneyðugt at hava førleikan at leiða. Hetta er sjálvandi eisini galdandi í fólkaskúlanum. Fyri at leiða onnur, mugu vit hava eina ætlan/visjón og vita, hvussu vit kunnu útinna visjónina. Megnar lærarin at skapa relatiónir og hevur fakdikdaktiskan førleika, so hevur hann tey amboð, ið gera hann føran fyri at hava leiðsluna í undirvísingarhøpi. Lærarin skal eisini skapa eitt umhvørvi, har næmingurin merkir, at hann hevur samávirkan á sína læring. Um umhvørvið er soleiðis, at bæði næmingur og lærari nýta afturljóðið frá hvørjum øðrum, fær næmingurin kunnleika til sítt egna støði og førleika, og lærarin fær lagað undirvísingina í mun til næmingin. Um hugt verður eftir, hvat gevur bestu úrtøkuna í læringini, so eru tað m.a. relatiónir ímillum lærara og næming, at næmingur fær sett

undirvísingina í annan samanhang, at lærarin megnar at skapa eitt gott læriumhvørvi, og at næmingurin fær mett um egnan førleika, so gevur hetta eina tí hægstu úrtøkuna.

Lærararførleiki er ógvuliga samansettur og krevur nógv ymiskt. Spurningurin er tí, um tað er møguligt at rúma øllum neyðugum førleikum í einum og sama persóni? Tað eru fleiri, ið hava nakrar av hesum førleikum, men tað eru ivaleyst fá, ið rúma øllum neyðugum førleikum til tær ymisku og fjølbroyttu uppgávurnar, sum lærarayrkið fatar um. Tað er eisini áhugavert, at kanningar vísa á, at somu lærarar siga seg ikki hava havt allar førleikarnar, tá ið teir byrjaðu sum lærarar. Teir hava ognað sær teir við árunum. Teir hava lært frá øðrum vaksnum og í relation við næmingar.

Tað vil siga, at hesir førleikar kunnu lærast. Men teir kunnu bara lærast í sambandi við onnur, við lærarar og næmingar. Hetta er eisini ein góð grundgeving fyri størri skúlum ella skúlaøkjum, so at tað altíð eru toymi, sum eru samansett soleiðis, at læraratilfeingið verður gagnýtt á bestan hátt, so at næmingarnir fáa ta størstu úrtøkuna í læringini.

Mælt verður til sum fakligt og námsfrøðiligt grundarlag undir bygnaðinum, at skúlaøkið hevur eina sjónliga kós fyri læring og trivnað og ein starvsfólkapolitikk fyri fakligari menning.

#### 3.9 Valtilboð

Ein grundgeving fyri størri skúlum er, at næmingarnir í 8. – 10. flokki fáa eitt fjølbroyttari vallærugreinatilboð, sum kann menna einstaka næmingin bæði við atliti at huginum til at læra, skapa forvitni og fáa røttu avbjóðingar í mun til førleika og áhuga. Sum skipanin er í dag, so eru møguleikarnir hjá næmingum at velja lærugreinir rættiliga avmarkaðir. Í grundskúlanum frá 1.- 9. flokk er tað bara í 8. og 9. flokki, at næmingarnir kunnu velja lærugreinir og við rættiliga fáum valmøguleikum.

Tímajáttanin í 8., 9. og 10. flokki:

8.fl. 34 tímar um vikuna

9.fl. 34 tímar um vikuna

10.fl. 32 tímar um vikuna

Kravda tímatalið er 28 tímar um vikuna, so eftir eru 6 tímar til vallærugreinir í 8. og 9. flokki. Í 10. flokki eru allar lærugreinir vallærugreinir. Søguliga hava næmingar fyri tað nógva valt týskt og alis- og evnafrøði. Hetta er framvegis lutvíst galdandi, men nú týskt ikki er kravd lærugrein á miðnámi, sæst, at fakið verður minni valt enn áður.

Næmingarnir fáa í flestu førum møguleika at velja 2 – 3 lærugreinir. Valið hesar 6 tímarnar er eisini tengt at, hvørja útbúgvingarleið næmingarnir ætla at fara eftir loknan fólkaskúla. Tey, ið ætla at taka eina miðnámsúbúgving, har alis og evnafrøði er ein partur, mugu velja alis/evnafrøði, sum hevur tveir tímar um vikuna, og so eru fýra tímar eftir. Í lítlari eind hevur hetta onga ávirkan á útboðið hjá skúlanum, tí neyðugt er at bjóða bæði týskt og alis- og evnafrøði, og tá er tímajáttanin longu brúkt.


Er talan harafturímóti um stóra eind, ber til at skipa hold tvørtur um flokkar ella skúlar, so at holdini verða fylt, og at tímar soleiðis verða til avlops og kunnu nýtast til onnur fak. Sostatt kann størri eind ella samstarv millum fleiri skúlar skapa grundarlag fyri fleiri valmøguleikum

í 8., 9. og 10. flokki. Hóast talið á vallærugreinum, sum skúlin kann bjóða 16, er fjølbroytt, so er hetta í sjálvum sær ofta bert eitt eiti, tí tímar eru ikki hjá tí einstaka skúlanum til hetta.

Arbeiðsbólkurin hevur kannað, hvørji valtilboð skúlarnir bjóða<sup>17</sup>. Í talvuni og frágreiðing frá skúlunum sæst, at tá ið skúlar samstarva um at bjóða vallærugreinir og breytatilboð, so økjast valmøguleikarnir hjá næmingunum samsvarandi, tí eitt størri næmingatal gevur møguleika at bjóða fleiri vallærugreinir og ikki minst, at valholdini verða mannað.

Arbeiðsbólkurin mælir til at skipa størri skúlaøki og góðum fyritreytum fyri samstarvi, sum geva størri fjølbroytni í lærugreina- og breytavali, soleiðis at næmingar fáa ment sín førleika og arbeitt við tí øki, sum hevur teirra áhuga.

Eingi valfak eru 1. - 7. flokki í boði. Næmingarnir hava tó ávísar valmøguleikar í lærugreinini handaverk og list, sum fatar um lærugreinapartarnar handarbeiði, smíð, tilevning, heimkunnleika og tónleik. Næmingarnir skulu hava hesar lærugreinapartar í minsta lagi 5 av 7 skúlaárum. Undirvíst verður í bólkum, sum eru á leið 12 næmingar, og kunnu næmingarnir í størru skúlunum velja millum hesar bólkar. Størri skúlaøki geva skúlunum møguleika at skipa hold tvørtur um flokkar ella skúlar, so at fleiri valhold eru hvørt skúlaárið í handaverk og list, umframt at fakhølini kunnu verða brúkt til fulnar.



<sup>16</sup> § 9, stk. 1 og 5 í løgtingslóg nr. 125 um fólkaskúlan.

<sup>17</sup> Fylgiskjal 1 – vallærugreinir í 8., 9. Og 10. fl.


Talvan vísir, at hádeildin (8. – 10.) í nógvum førum er rættiliga lítil, so at næmingatalið í hvøjum árgangi ikki gevur stórar møguleikar at skipa næmingarnar í valhold. Tað eru fáir skúlar, sum hava yvir 100 næmingar í 8. og 9. flokki. Størstu eindirnar eru í Tórshavnar kommunuskúla, sum hevur 194 næmingar í 8. og 9. flokki, í Eysturskúlanum, sum hevur 115 næmingar, Skúlanum á Ziskatrøð, sum hevur 110 næmingar og í Runavíkar Kommunuskúli, ið hevur 101 næming.

Tað er eisini ymiskt, hvussu skúlarnir nýta valtímarnar, og hvussu teir skipa holdini, um valfak t.d. verða skipað millum 8. og 9. flokk og ikki bara í hvørjum árgangi sær. Eisini um skúlarnir samstarva um vallærugreinir og breytir. sí fylgiskjal 1.

#### 3.10 10. flokkur

Fólkaskúlin er ein 9 ára grundskúli og ein 1 árs 10. flokkur <sup>18</sup>. Sostatt er 10. flokkur ikki kravdur partur av grundskúlanum, men tilboð til næmingarnar um eitt eyka skúlaár. Á hvørjum ári heldur stórur partur av næmingunum fram í 10 flokki, umleið 70%.

Ætlanin við 10. flokki er at geva næmingunum eitt øðrvísi skúlatilboð við fleiri valmøguleikum og breytatilboðum, har teir fáa umstøður at fyrireika seg til at fara í miðnámsskúla ella arbeiði. 10. flokkur skal eisini vera eitt serligt tilboð hjá teimum, sum ikki eru so væl fyri fakliga. Ongar lærugreinir eru kravdar í 10. flokki, men tó skulu hesar lærugreinir standa næmingunum í boði: føroyskt, danskt, støddfrøði, kristnikunnleiki, ítróttur, samtíð og enskt<sup>19</sup>. Við verandi skúlabygnaði er trupult at veita næmingunum fjølbroytt undirvísingartilboð, tá ið næmingarnir eru spjaddir í nógvum skúlum kring landið.



13 skúlar hava 10. flokk, harav níggju hava millum 7 og 25 næmingar, sum er ein forðing fyri fjølbroyttum valtilboðum, um samstarv ikki verður skipað millum kommunur. Tórshavnar kommuna og Klaksvíkar kommuna hava samskipað 10. flokk soleiðis, at allir næmingarnir eru savnaðir í einum skúla, í Havn í Eysturskúlanum, Nám X, og í Klaksvík í Skúlanum á Ziskatrøð. Eisini hava fleiri kommunur samstarv um lærugreinir og breytir í 10. flokki.

-

<sup>&</sup>lt;sup>18</sup> § 4, stk. 1 í Løgtingslóg nr. 125 um fólkaskúlan, www.logir.fo

<sup>&</sup>lt;sup>19</sup> § 7, stk. 1 í Løgtingslóg nr. 125 um fólkaskúlan, www.logir.fo

Mælt verður til samstarv um 10. flokk í t.d. hesum økjum:

- Tórshavnar kommuna og Sandoy, 194 næmingar
- Norðuroyggjar, Fuglafjørður og Eystur kommuna, 113 næmingar
- Eysturoy annars og Sunda kommuna, 105 næmingar
- Vága, Sørvágs, Vestmanna og Kvívíkar kommunur, 39 næmingar
- Suðuroy, 45 næmingar

Ein møguleiki er, at Vága, Vestmanna og Kvívíkar Kommunur samstarva við Tórshavnar Kommunu ella við Sunda Kommunu um 10. flokk. Hetta hevði givið næmingunum fleiri valtilboð umframt eitt størri sosialt umhvørvi.

# 3.11 Skúlabygnaður

Uppgávan hjá arbeiðsbólkinum er m.a. at geva landsstýrismanninum tilráðing um ein skúlabygnað, har næmingarnir hava bestu læriumstøður, fjølbroyttar valmøguleikar og gott sosialt umhvørvi. Skúlabygnaðurin skal hava eina ávísa stødd, so at sum mest av avgerðarheimildunum hjá Mentamálaráðnum kunnu verða miðfirraðar til ein hóskandi skúlabygnað uttan fyri ráðið, og ein skúlaleiðsla kann verða sett fyri fleiri skúlar í einum øki.

Ein møguleiki er at skipa skúlabygnaðin sambært lógini um sjálvbodna kommunusamanlegging og kommunal samstørv, 20 har landið verður býtt í 7 øki, ella at fylgja útleggingini av eldraøkinum, men hildið varð, at hetta er eitt stórt stig at taka í einum, tí summi skúlaøki vera rættiliga stór, serliga Tórshavn. Fólkaskúlin er ikki lagdur út til ein størri kommunubygnað, og í tilnevningarskrivinum verður sagt, at fólkaskúlin framvegis verður ein landsuppgáva.

Fortreytin at skipa ein størri skúlabygnað við fleiri næmingum í hvørjum øki er í flestu førum, at kommunur mugu samstarva tvørtur um kommunumark, og tað setur krøv til eina skipan um skúlasamstarv, sum fatar um felags fígging, flutning, høli og setanarøki umframt ábyrgdarbýti millum land og kommunur.

Dømi um skúlaøki í einum brovttum skúlabvgnaði

Skúlaøki	Næmingatal	Tímajáttan	Tím/næm
Norðuroyggjar	846	1758	2,08
Eysturoy eystur	501	954	1,9
Eysturoy annars	877	1737	1,98
Sundalagið	346	770	2,23
Vágar	474	989	2,09
Norðstreymoy	219	476	2,17
Sandoy	165	408	2,47
Suðuroy norður	360	846	2,35
Suðuroy suður	240	476	1,98
Tórshavn norður	886	1678	1,89
Tórshavn miðbýur	801	1467	1,83
Tórshavn vestur/suður	1140	2147	1,88

Í hesum uppskoti er talan um 12 skúlaøki, men hesi øki kunnu verða færri t. d. 9, um Suðuroy verður eitt skúlaøki og Tórshavn eitt, men sum víst á, so er Tórshavn eitt rættiliga stórt øki

<sup>&</sup>lt;sup>20</sup> § 2 í Ll. nr. 12 frá 22. febr. um sjálvbodnar kommunusamanleggingar og kommunal samstørv, www.logir.fo

við 40% av næmingtalinum. Atlit mugu takast at hesari serstøðu, sum verður eitt stórt ábyrgdarøki, ið ikki verður lætt at samskipa sum eina eind, sum bæði lærarar og næmingar hava persónligt tilknýti til. Málið er at skipa skúlabygnaðin, so næmingarnir fáa ta bestu skúlagongdina, har fakliga støðið, valmøguleikarnir og sosialu umstøðurnar verða ment.

Mælt verður í hesum sambandi til at gera broytingar í fólkaskúlalógini m.a. § 29 um skúlaumdømi, § 30 um reglur fyri ein sjálvstøðugum skúla, § 32 um skúlabygnað, § 48 um reglugerð fyri fyrisitingina av skúlanum i kommununi, § 50 um val til skúlastýri og § 52 um virkisøki hjá skúlastýrinum.

Tilmælið hjá arbeiðsbólkinum er, at skúlaøkini verða skipað við støði í døminum við 12 skúlaøkjum. Mælt verður eisini til, at kommunurnar í skúlaøkinum gera uppskot um ein skúlabygnað fyri skúlaøkið t.d. at skipa skúlan í deildir, so at verandi skúlar kunnu verða nýttir so skynsamt, sum til ber, sum partur av skúlabygnaðinum í skúlaøkinum.

Mælt verður til eisini at endurskoða setanarviðurskiftini hjá lærarum, so teir kunnu verða settir í skúlaøkjum.

# 

# Næmingagrundarlag

Eitt øki, sum eisini ávirkar skúlabygnaðin bæði stødd á skúlum og skúlaøkjum, er næmingatilgongdin. Við verandi gongd, so minkar barnatalið. Vanliga verður roknað við einum árgangi, sum er umleið 700 næmingar, men við atliti at næmingum í aldrinum 0 – 16 ár í 2014, so liggja árgangirnir, sum byrja í skúla næstu 6 árini, nærri 600 næmingum.

#### 3.12 Samanberingar við Danmark og Noreg

Rákið seinastu árini hevur verið at stovna størri skúlar bæði fyri at gagnnýta fíggjarliga tilfeingið og at veita næmingum eitt størri fakligt og sosialt læriumhvørvi. Arbeiðsbólkurin


hevur viðgjørt hesi viðurskifti, har grundarlag m.a. er tikið í danskari kanning<sup>21</sup> um avleiðingar av einum broyttum skúlabygnaði. Kanningin samanber úrslit í fleiri kanningum, sum eru gjørdar í Danmark og Noregi, men eisini verður víst til svensk og finsk viðurskifti.

Kanningin vísir m.a. at í stórum skúlum ber betur til at skipa eitt størri fakligt læraraumhvørvi við ymiskum læraraførleikum, og at lærarar kunnu undirvísa í sínum linjulærugreinum. Víst verður eisini á, at tað ikki í øllum førum er samsvar millum úrslitini hjá næmingunum, og at lærarin hevur linjulestur í tí lærugrein, hann undirvísir í. Sagt verður samstundis sum ein frágreiðing til hetta, at í smærri skúlum verða færri vikartímar nýttir og færri tímar avlýstir enn í stórum og miðal stórum skúlum, so tað kann vera ein frágreiðing.

Kanningarnar, sum verða umrøddar, eru varnar í sínum niðurstøðum um, at tað er stórur munur millum úrslitini hjá næmingunum í stórum og smærri skúlum. Munurin minkar, tá ið hædd verður tikin fyri bakgrundini hjá foreldrunum. Foreldraleikluturin hevur stóra ávirkan á læringina, og hetta er eisini tað, sum Niels Egelund saman við øðrum<sup>22</sup> hevur víst á í sambandi við m.a. Pisa kanningarnar.

Kanningin vísir, at floksstøddin hevur ávísan týdning, og at 20 næmingar er ein góð stødd í læringini. Fer floksstøddin upp um 20 næmingar, minka fyrimunirnir<sup>23</sup>

Kanningin vísir eisini at størstu fyrimunirnir við at gagnnýta tímajáttanina er at leggja skúlar saman ella niðurleggja skúlar, ið hava færri enn 200 næmingar. At leggja størri skúlar saman gevur ikki nevnivert úrslit, men víst verður eisini á, at tað eru aðrar kanningar, sum vísa, at tað ber til at spara útreiðslur til tímajáttan, til tað eru 800 næmingar í skúlanum<sup>24</sup>. Sagt verður eisini í kanningini, at í Danmark eru lutfalsliga fleiri stórir skúlar enn í Noregi og Finnlandi, og at í Danmark verða ofta stovnaðir frískúlar, tá ið skúlin á staðnum letur aftur.



Talvan vísir, at Danmark hevur flest stórar skúlar, har 66% av skúlunum hava yvir 300

næmingar, og fáar smáar skúlar, 7%. Noreg hevur flest miðalstórar skúlar, har 40% av

<sup>&</sup>lt;sup>21</sup> Krevi, Det Kommunale og Reginale evalueringsinstitut. "Konsekvenser af en ændret skolestuktur"

<sup>&</sup>lt;sup>22</sup> Niels Egelund, professari á DPU m.a. Egelund 2006:312 og Andersen m.fl., 2001:149f

<sup>&</sup>lt;sup>23</sup> Meiding , 2004:216, sum víst á í nevndu frágreiðing hjá KREVI, 2010:27

<sup>&</sup>lt;sup>24</sup> Falch et al, 2005;2008


skúlunum hava 100 - 299 næmingar og eins nógvar stórar sum smáar skúlar, ávikavist 29 og 31%. Føroyar hava flest smáar skúlar, har 56% av skúlunum hava 0 - 99 næmingar og eins nógvar stórar og miðal stórar skúlar, 22%.

Í yvirliti frá danska kenslumálaráðnum sæst<sup>25</sup>, at størsti partur av frískúlum hava undir 300 næmingar. 33% hava 1- 100 næm., 46% hava 101 – 300 næm. og 18% hava yvir 300 næm.

# 3.13 Førleikastova sum kveikjari og faklig vegleiðing í skúlans arbeiði

Landsstýrismaðurin í mentamálum tók skúlaárið 2012-13 stig til at skipa Førleikastovur m.a. við tí endamáli at samskipa fakliga serkunnleikan í skúlunum, soleiðis at skúlaleiðarar hava eina skipaða ráðgeving í náms- og sernámsfrøðiligum spurningar, og at lærarar kunnu fáa fakliga hjálp at skipa átøk til einstaka næmingin og/ella flokkin. Førleikastovurnar skulu eisini í sínari ráðgeving samstarva við faktoymi, flokslærarar og onnur fakøki.

Førleikastova verður skipað í skúlum, sum í minsta lagi eru 4 flokkaðir. Hugsjónin er, at fakliga hjálpin er so nær næminginum, sum til ber, at næmingarnir fáa neyðuga hjálp so tíðliga sum gjørligt, at skúlin hevur námsfrøðiligar og fakligar førleikar/amboð og vitan at fremja næmingalagaða undirvísing, og at vitan, førleikar og tímajáttan verða gagnnýtt at menna eitt gott læriumhvørvi. Fólkaskúlaráðið hevur lýst virkisøkið hjá førleikastovuni<sup>26</sup> og hevur luttikið í eftirmeting av førleikastovum í sambandi við Talis kanningina í fjør<sup>27</sup>.



Flokslærari og/ella flokstoymið verða í øllum málum viðvíkjandi undirvísingarligum átøkum hjá næmingum og flokkum tikin við upp á ráð. Førleikastovan samskiftir við heilsusystir um trivnaðarlig viðurskifti hjá næmingunum og við Sernám um serliga tørvin.

Lesivegleiðing og AKT, ið eru partar av førleikastovuni, verða skipað soleiðis, at allir skúlar hava møguleika at fáa lesiráðgeving og vegleiðing frá Akt lærara um trivnaðarlig mál bæði hjá næmingum og flokkum. Mælt er skúlunum til at nýta ein tíma í føroyskum í

<sup>&</sup>lt;sup>25</sup> Uvm."Udvikling i elevtal i grundskolen, 2012/13"

<sup>&</sup>lt;sup>26</sup> Upprit um førleikastovur 12. mai 2014

<sup>&</sup>lt;sup>27</sup> Frágreiðing í sambnadi við Ískoytisspurningr í Talis kanningini. Februar 2014

byrjanarundirvísingini til lesiráðgeving, so at næmingarnir frá fyrsta skúladegi fáa íblástur, og at hjálp verður veitt næmingum, ið krevja serliga fyriskipan í mun til málsliga menning.

Umráðandi er, at foreldur fáa kunning um málsligu, fakligu og sosialu menningina hjá sínum barni og verða tikin við upp á ráð í mun til tey undirvísingarligu átøk, sum verða sett í verk, so foreldur á besta hátt kunna stuðla barni sínum í menningarátøkum sum heild. Førleikastovan skuldi verið ein holl hjálp í læringini.

Mælt verður til, at førleikastova er í øllum skúlaøkjum, og í øllum størri skúlum, sum hava yvir 50 næmingar.

# 4.0 Kommunur, Mentamálaráðið og skúlaleiðsla

Í hesum parti verður ábyrgdarbýtið millum kommur, Mentamálaráðið og skúlaleiðslur viðgjørdur við atliti at galdandi skipan og ítøkiligu spurningarnir um leiðsluviðurskifti, tá sami skúlastjóri skal vera stjóri fyri fleiri skúlar, bæði tá tað snýr seg um skúlar í eini kommunu, og skúlum, sum fleiri kommunur varða av. Harumframt verður greitt frá ábyrgdarbýtinum millum skúlaleiðsluna, Mentamálaráðið og kommunurnar.

# 4.1 Leikluturin hjá kommununum at tryggja undirvísingina

Skúlamyndugleikin á staðnum er kommunustýrið og skúlastýrið, har høvuðsábyrgdin hjá kommununum er at skipa og fíggja karmarnar kring undirvísingina, meðan skúlastýrið hevur tann námsfrøðiliga partin.

Kommunurnar hava ein stóran leiklut til tess at tryggja, at næmingarnir í kommununi fáa ásettu undirvísing. Tær hava eftirlit við, at øll børn í undirvísingarskyldugum aldri í kommununi verða innskrivað í fólkaskúlan, ella at tey á annan hátt fáa eina undirvísing, ið kann javnmetast við ta, sum vanliga verður kravd í fólkaskúlanum<sup>28</sup>.

Kommunustýrini skulu eisini skipa fyri, at næmingarnir fáa undirvísing øll skúlaárini, antin við at stovna egnan skúla ella við at skipa skúlasamstarv við aðra kommunu. <sup>29</sup> Tilvísing til skúla hjá øðrum skúlamyndugleika kann vanliga bert fata um næmingar, sum eru í 4. skúlaári og eldri.

Kommunurnar gera uppskot til skúlabygging og skúlabygnað og skulu í sambandi við at tryggja, at allir næmingar fáa kravdu undirvísingina, skipa fyri, at fígging er til raksturin, at hóskandi undirvísingarhøli eru tøk, ella avtala er gjørd við aðra kommunu um felags undirvísing og undirvísingarhøli<sup>30</sup>. Kommunurnar útvega amboð og tilfar og hava eisini ábyrgd av møguligum næmingaflutningi. Er talan um at flyta næmingar millum kommunur, rindar Mentamálaráðið stuðul til næmingaflutningin<sup>31</sup>.

Í økissamstørvum, sum mælt verður til fyri at kunna skipa ein størri skúlabygnað, hava kommunurnar ein stóran leiklut. Politiskt má støða verða tikin til, um samstarvið millum

<sup>29</sup> §§ 26, 27 og31 í Løgtingslóg nr. 125 um fólkaskúlan, www.logir.fo

30 § 47, stk. 1 og 3 í Løgtingslóg nr. 125 um fólkaskúlan, www.logir.fo

<sup>&</sup>lt;sup>28</sup> § 47, stk. 2 í Løgtingslóg nr. 125 um fólkaskúlan, www.logir.fo

<sup>&</sup>lt;sup>31</sup> § 33, stk. 1-4 og stk. 8 í Løgtingslóg nr. 125 um fólkaskúlan, www.logir.fo

kommunur skal verða álagt við lóg, ella talan skal verða um sjálvboðið samstarv. Sjálvboðið skúlasamstarv millum kommunur fer at taka tíð, tí flestu kommunur hava skipaða skúlagongd, og nógvar kommunum hava rættiliga nýggjar skúlabygningar, har ein stór íløga er gjørd. Umframt, at tað tekur tíð at skipa skúlaøkini bæði bygnaðarliga, fyrisitingarliga og fíggjarliga.

Hinvegin so ber ikki til at skipa størri skúlaøki, sum kunnu veita eina holla fjølbroytta læring, valmøguleikar og sosialan felagsskap fyri øll uttan at broyta verandi skúlabygnað.

Mælt verður til at gera reglur um, hvussu økissamstørv skulu skipast bygnaðarliga, fyrisitingarliga og fíggjarliga. Hesar reglur eiga at verða gjørdar í samstarvi millum land og kommunur.

### 4.1.1 Skúlastýrið

Í hvørjum sjálvstøðugum skúla í kommununi, t.e. skúli, sum vanliga í minsta lagi fatar um trý samanhangandi floksstig, verður eitt skúlastýrið valt. Skúlatýrið er við til at mynda yvirskipaðu karmarnar um undirvísingina í skúlanum í tøttum samstarvi við skúlaleiðaran. Skúlastýrið ger við støði í ásettum reglum atferðarreglur skúlans og reglur um umsjónina við næmingunum í skúlatíðini. Eisini ásetur skúlastýrið meginreglur um virksemi skúlans m.a. samarbeiðið ímillum skúla og heim, fráboðan til heimini um úrtøku næminganna av undirvísingini, foreldrafundir og felagstiltøk fyri næmingarnar í skúlatíðini sum útferðir, setursskúla og vitjanir á stovnum/fyritøkum.

Skúlastýrið luttekur eisini í arbeiðinum hjá bygdaráðunum at skipa fysisku karmarnar og undirvísingarligu fortreytirnar á staðnum. Skúlastýrið viðger saman við kommunustýrinum uppskot um skúlabygging og umbygging av verandi skúlum<sup>32</sup>.

Skúlastýrið hevur ein virknan leiklut í sambandi við setanir. Umboð fyri skúlastýrið eru limir í setanarnevndum, ið gera tilmæli til skúlastjóran um at seta lærarar.

Ein broyttur skúlabygnaður hevur ávirkan á talið av skúlastýrum. Verða skúlarnir í skúlaøkinum lagdir saman og skipaðir sum ein skúli, verður bara eitt skúlastýri. Broytti skúlabygnaðurin fatar í fleiri førum um skúlar í fleiri kommunum.

Mælt verður til, at allir skúlar/deildir hava umboð í skúlastýrinum.

#### 4.1.2 Skúlaleiðslan

Til hvønn sjálvstøðugan skúla, sum hevur fleiri lærarar í føstum starvi, verður leiðari settur, ið antin verður nevndur fyrstilærari ella skúlastjóri. Skúlaleiðarin hevur bæði ta námsfrøðiligu og fyrisitingarligu ábyrgdina, og er tað ábyrgd hansara m.a. at seta lærarar við ymiskum fakligum førleikum og leggja tímabýtið til rættis, so at næmingarnir fáa kravdu undirvísingina umframt nøktandi vallærugreinatilboð.

Skúlaleiðarin tekur allar ítøkiligar avgerðir viðvíkjandi næmingum skúlans og hevur eftirlit við, at teir næmingar, sum eru innskrivaðir í skúlan, fylgja nóg væl við og taka lut í

\_

<sup>&</sup>lt;sup>32</sup> §§50,51,52og 53 í Løgtingslóg nr. 125 um fólkaskúlan, www.logir.fo

undirvísingini. Hann stýrir og býtir arbeiðið millum teirra, sum starvast í skúlanum, og setur flokslærara í hvørjum flokki. Skúlaleiðarin skal tryggja, at flokslærarin og aðrir lærarar floksins ráðleggja og fyrireika undirvísingina, so at allir næmingar kunnu fáa sínar avbjóðingar. Skúlaleiðarin fremur sítt virksemi í samstarvi við starvsfólk skúlans<sup>33</sup>.

Skúlaleiðslan stendur eisini á odda fyri námsfrøðiligu, fakligu og sosialu hugsjónini og menningini, sum skúlin skipar sítt virksemi eftir. Skúlaleiðslan er tó ikki einsamøll í hesum arbeiði, men fær fakliga og námsfrøðiliga ráðgeving frá førleikastovuni, námsfrøðiliga ráðnum, flokslærarum og øðrum lærarum, ið hava serligan førleika innan ávís øki m.a. ktvørði, skúlabókavørði, skúlavegleiðara, ssp-lærara umframt ráðgeving frá Sernámi.

Uppgávurnar hjá skúlaleiðsluni broytast munandi í einum broyttum skúlabygnaði við størri skúlaøkjum. Leiðslan skal samskipa undirvísingina í einum størri skúla ella í fleiri skúlum í økinum. Talan er bæði um fíggjarliga stýring, fyrisitingarligar- og námsfrøðiligar uppgávur, eftirlit og økt samskifti og samstarv. Hesi viðurskifti eru nærri lýst í evninum, Hvørji altlit skulu takast í sambandi við at skipa eina skúlaleiðslu fyri fleiri skúlar í einum øki.

Mælt verður til at gera reglur um arbeiðsøkið hjá økisskúlastjóranum og leiðslubygnaðin í skúlaøkjunum.

#### 4.1.3 Mentamálaráðið

Landsstýrismaðurin hevur meginfyrisitingina og yvirumsjónina við fólkaskúlanum og ansar eftir, at galdandi reglur verða hildnar, og at ásettar fyriskipanir verða settar í verk.

Landsstýrismaðurin hevur ábyrgd av innihaldinum í lærugreinum og evnum, hann ger reglur um tíma- og lærugreinabýtið, hann ásetur endamálið og ger námsætlanir í einstøku lærugreinunum og evnunum, hann avger í hvørjum lærugreinum próvtøka verður og setur tær skrivligu uppgávurnar til royndirnar, hann ásetur reglur um royndarkrøvini í einstøku lærugreinunum, um royndarhald, próvtalsgeving, og hvussu próvskjølini skulu vera, og hann skipar fyri landsroyndunum í 4. og 6. floksstigi.

Landsstýrismaðurin tekur støðu til ymisk øki, ið kommunurnar fyrisita. Hann góðkennir øll byggimál og allar umbyggingar í fólkaskúlanum, ger reglur um, hvussu ein skúli verður innrættaður og skal góðkenna skúlabygnaðin í kommununum Landsstýrismaðurin ásetur í kunngerð vavið av undirvísingarmiðlum, góðkennir flutningsskipanir og ásetur reglur um landskassastudning til lutvíst at rinda flutningsútreiðslur. Landsstýrismaðurin skal góðkenna teir sáttmálar, sum kommunurnar gera um skúlasambond, eisini sáttmálar, sum kommunur gera um at vísa næmingum á undirvísing í skúla hjá aðrari kommunu. Landsstýrismaðurin ásetur reglur um at niðurleggja av skúlar.

Broytti skúlabygnaðurin fær eisini ávirkan á fyrisitingarligu uppgávurnar hjá Mentamálaráðnum. Í arbeiðssetninginum verður víst á, at ynskiligt er, at sum mest av avgerðarheimildunum hjá Mentamálaráðnum verða miðfirraðar til ein hóskandi leiðslubygnað uttan fyri ráðið.

Mælt verður í hesum sambandi til, at tímajáttanin í hvørjum skúlaøki verður løgd til økisskúlastjóran at umsita, sum skipar undirvísingina í økinum í samstarvi við varaskúlastjórar ella deildarleiðarar í skúlunum í skúlaøkinum, har undirvíst verður.

<sup>&</sup>lt;sup>33</sup>§ 55 í Løgtingslóg nr. 125 um fólkaskúlan, www.logir.fo

Mælt verður eisini til, at fyrisitingin viðvíkjandi virksemisætlanum fyri lærarar í samlaða økinum verður løgd til økisskúlastjóran, meðan Mentamálaráðið skal hava yvirskipaða eftirlitið bæði fíggjarliga og undirvísingarliga.

# 5.0 Hvørji atlit skulu takast í sambandi við at skipa eina skúlaleiðslu fyri fleiri skúlar í einum øki?

- tvørturum og innan kommunumark
- viðvíkjandi skúlagjaldi og
- møguligum skúlabarnaflutningi

At skipa eina skúlaleiðslu fyri ein skúlabygnað, sum fatar um skúlar í fleiri kommunum, er ein víttfevnd og grundleggjandi broyting í mun til verandi skipan og verandi uppgávuog ábyrgdarbýti millum land og kommunur. Land og kommunur hava tó ávísar royndir við felagsskúlum, sum til ber at hava sum fyrimynd um skúlasamstarv<sup>34</sup>: Tað eru í dag tveir skúlar, sum kommunur reka í felag, Felagsskúlan á Oyrarbakka, sum er fyri næmingar í 8. – 10. flokki í Eiðis Kommunu og Sunda Kommunu og Sandoyar Meginskúla, sum er fyri næmingar í 6. – 10. flokki í kommununum í Sandoynni<sup>35</sup>.

Í dag hevur einstaka kommunustýrið sum meginreglu ábyrgdina av at tryggja neyðugu fysisku karmarnar, og at neyðugu undirvísingaramboðini eru tøk. Alt samskifti hesum viðvíkjandi fer fram millum einstaka skúlaleiðaran og kommunustýrið.

#### Tvørtur um kommunumark

Í sambandi við at skipa eina økisleiðslu, har ein økisskúlastjóri verður settur fyri skúlan ella skúlarnar í skúlaøkinum, er samstundis neyðugt at skipa eitt samstarvsforum millum kommunurnar, sum økisskúlastjórin samstarvar og samskiftir við. Hetta kann t.d. vera eitt stýrið, sum umboðar allar kommunurnar í einum skúlaøki. Annar møguleiki er, at økisskúlaleiðarin samskiftir við hvørja einstaka kommunu.

Fyrimunir við størri skúlaeindum eru umrøddir, men í sambandi við at skipa eina leiðslu fyri ein skúlabygnað, sum fatar um fleiri kommunur, eru fleiri atlit at taka støðu til í sambandi við ábyrgdarøki og ræði bæði hjá økisskúlastjóranum og kommununum m.a. hesi viðurskifti:

- Hvørjar avgerðir og heimildir hevur stýrið í mun til einstaka kommunustýrið. Kann stýrið taka avgerðir, ið taka kommunustýri av ræði
- Hvussu skal játtanin frá ávikavist MMR og frá einstøku kommununum umsitast
- Hvussu verða heimildir og ábyrgdarøki býtt millum leiðslu og kommunur

Hetta eru líknandi spurningar, sum hava tikið langa tíð at fingið greiðu á í samband við yvirtøkuna av eldraøkinum. Tað er tó ein grundleggjandi munur, tí at kommunurnar yvirtaka eldraøkið, men hetta sama ger seg ikki galdandi fyri fólkaskúlaløkið, sum heldur fram við tvíbýttum ábyrgdarbýti millum land og kommunur.

Avbjóðingin er at finna eina skipan fyri samstarvi millum kommunur í skúlaøkinum, millum land og kommunur og millum økisskúlaleiðsluna og kommunurnar í skúlaøkinum umframt

\_

<sup>&</sup>lt;sup>34</sup> § 27, stk. 1-3 í Løgtingslóg nr. 125 um fólkaskúlan

<sup>35</sup> Dømi um sáttmála um skúlasamstarv

leiðsluleiklutin hjá økisskúlastjóranum í mun til yvirskipaðu uppgávurnar hjá Mentamálaráðnum.

Mælt verður til at gera reglur fyri nevndu samstørv og at gera broytingar í § 55 í fólkaskúlalógini um ábyrgdar- og leiðsluøkið hjá økisskúlastjóranum.

Mælt verður til at styrkja fyrisitingarliga partin, at skúlarnir í skúlaøkinum hava felags skrivstovu, próvtøkuhald og umsiting. Eisini við atliti at størri arbeiðs- og ábyrgdarøki í sambandi við at samskipa økið, góðkenna virksemisætlanir og fíggjarligari ábyrgd.

#### Eina skúlaleiðslu fyri fleiri skúlar innan kommunumark

Tað eru ikki somu avbjóðingar at skipa eina leiðslu fyri fleiri skúlar í somu kommunu. Arbeiðsuppgávurnar verða á leið tær somu viðvíkjandi fyrisiting, námsfrøði og fíggjarviðurskiftum, men økisskúlastjóri í eini kommunu hevur ikki fleiri kommunur at taka atlit at. Kommunur, sum hava fleiri skúlaøki sum Tórshavnar kommuna, er umráðandi, at samstarv er millum økisskúlaleiðararnar í kommununi.

Dømi um økisskúlaleiðslu í skúlaøkinum, Tórshavn norður

Í hesum øki eru 4 skúlar, Skúlin við Løgmannabreyt, Hoyvíkar skúli, Kollafjarðar skúli og Kaldbaks skúli, sum verða skipaðir sum ein skúli.

Í skúlunum starvast 3 skúlastjórar, 4 varaskúlastjórar og ein fyrstilærari, sum er í Kaldbaks skúla. Samlaða næmingatalið er 886 næmingar.

Við eini nýskipan við einum økisskúlastjóra, kundi økið leiðsluliga verið skipað við einum økisskúlastjóra, trimum varaskúlastjórum og 2 -3 deildarleiðarum alt eftir, um hildið var fram við undirvísing í øllum fýra skúlunum.

Vansar, sum kunnu vera, eru, hvar skúlastjórin skal hava skrivstovu, og hvussu skúlastjórin myndar økið. Royndir vísa, at umráðandi er, at skúlastjórin er til staðar, so øll, ið varða av skúlaøkinum, lærarar, næmingar og foreldur, kenna hann sum stjóra fyri skúlaøkið og ikki bert tann skúlin, har økisstjórin hevur skrivstovu.

Royndir við skúlasamanleggingum í m.a. Danmark vísa, at tað er ymiskt, hvussu skipanin roynist við einum skúlastjóra fyri fleiri skúlar, og fleiri halda, at skiparin manglar<sup>36</sup>.

Mælt verður til at styrkja fyrisitingarliga partin, at skúlarnir í skúlaøkinum hava felags skrivstovu, próvtøkuhald og umsiting. Eisini við atliti at størri arbeiðs- og ábyrgdarøki í sambandi við at samskipa økið, góðkenna virksemisætlanir og fíggjarligari ábyrgd.

#### Skúlagjald

Í fleiri skúlaøkjum er neyðugt, at kommunur samstarva um at skipa skúlabygnaðin í økinum. Verandi skúlar eru ymiskir bæði viðvíkjandi stødd, hølisligum umstøðum, viðlíkahaldi og kostnaði.

Mælt verður til, at býtislykil við grundarlagi í næmingatalinum í hvørjari kommunu í skúlaøkinum verður gjørdur í sambandi við næmingagjald.

Mælt verður eisini til, at næmingarnir hava frítt skúlaval í skúlaøkinum.

\_

<sup>&</sup>lt;sup>36</sup> Folkeskolen nr. 10 í 2013

#### Skúlabarnaflutningur

Væl skipaður skúlabarnaflutningur er fortreyt fyri, at tað eyðnast at skipa nevndu skúlaøki, har næmingar hava eina trygga farleið í skúla. Verða fleiri skúlar í einum skúlaøki nýttir, so verða teir uttan iva skipaðir í deildir í mun til byrjanarundirvísing, miðdeild og hádeild. Og hetta setur krøv til kommunurnar í skúlaøkinum um samstarv um næmingaflutning.

Øðrvísi er, tá ið talan er um somu kommunu, tá er tað somuleiðis kommunan, ið skipar eina trygga flutningsskipan, og hetta eru fleiri dømi um í verandi skúlum t.d í Eysturkommunu, Sjóvar kommunu og Runavíkar kommunu. Talan kann bæði vera um egna flutningsskipan og samstarv við bygdaleiðir.

Mælt verður til, at flutningsskipan verður partur av avtaluni um skúlasamstarv bæði í og innan kommunumark.


# 6.0 Lýsa, hvussu leiðsluviðurskiftini skulu skipast

Í hvørjum skúlaøki verður settur ein økisskúlastjóri, sum hevur høvuðsábyrgdina av fyrisitingarligu- og námsfrøðiligu uppgávunum, samskipar skúlaøkið og hevur fíggjarligu ábyrgdina. Í hvørjum skúlaøkið verða settir 1-2 varaskúlastjórar og deildarleiðarar. Leiðslustørvini verða skipað í mun til næmingatalið í skúlaøkinum, hvussu nógvir skúlar verða nýttir í skúlaøkinum og um økið verður skipað í deildir. Dømi um leiðslubygnað í einum skúlaøki er lýst í parti 5.0.

Mælt verður til, at tað altíð og í minsta lagi er ein ábyrgdarpersónur, varaskúlastjóri ella deildarleiðari, ið hevur leiðsluna á undirvísingarstaðnum uttan mun til skúlastødd.

Mælt verður til at endurskoða skipanina við leiðsluniðurskurði, tí talan verður um fleiri rættiliga stórar skúlaeindir, og verandi leiðsluniðurskurður er gjørdur fyri skúlar, ið hava 600 næmingar.

#### Dømi um skúlabygnað í einum skúlaøki



### 7.0 Støðutakan til ábyrgdarbýtið

- hvørjum skal skúlaleiðslan hava ábyrgdina av?
- hvørjum skal Mentamálaráðið hava ábyrgdina av?
- Hvørjum skulu kommunurnar hava ábyrgd av?

#### Hvørjum skal skúlaleiðslan hava ábyrgdina av?

Umsita tímajáttanina til skúlan við atliti at kravda undirvísingartímatalinum í hvørjum árgangi, lærugreinapørtunum í handaverk og list og eini valskipan fyri 8. – 10. flokk. Skipa eitt lærandi umhvørvi og gera meginreglur fyri trivnað og sosiala arbeiðinum í skúlanum ella skúlunum í skúlaøkinum.

Gera virksemisætlanir fyri lærararnar í økinum. Varaskúlastjórar og deildarleiðarar gera uppskot fyri deildir ella skúlar í skúlabygnaðinum, men økisleiðslan skal góðkenna allar virksemisætlanir í mun til tímajáttan skúlans. Umhugsað eigur eisini at verða, um skúlin ístaðin fyri tímajáttan fær eina peningaliga upphædd at ráða yvir.

Leiðslan skal tryggja, at førleikamálini í námsætlanunum verða fylgd, at ársætlanir verða lagdar fyri arbeiðið í hvørjum flokki og hvørjari lærugrein, skal skipa Førleikastovurnar í skúlaøkinum, har tað eru fleiri skúlar, og ítøkiliga tørvin á staðnum. Umráðandi er at tryggja øllum næmingum fjølbroytta og mennandi undirvísing.

Seta og loysa lærarar úr starvi, samstundis sum tryggjað verður, at skúlaøkið hevur lærarum við fjølbroyttum fakligum og námsfrøðiligum førleikum. Og at førleikastovan er mannað við lærarum, ið hava ásettu útbúgving fyri at menna bæði vanligu undirvísingina, miðfirraðu serundirvísingina og serliga tørvin.

Umsita serstaka játtan til eftir- og ískoytisútbúgving hjá lærarum, so at leiðslan hevur umstøður at senda lærarar á skeið og menna fakøki, sum skúlin vantar.

Játtan til starvsfólkarøkt, til luttøku í ráðstevnum og at skipa innanhýsis skeið, verkstovur o.a. ella fáa samstarvsavtalu millum MMR og kommunur hesum viðv.

Mælt verður til, at reglur verða gjørdar fyri leiðslubygnað og arbeiðsbýtið hjá samlaðu leiðsluni í skúlaøkinum.

#### Hvørjum skal Mentamálaráðið hava ábyrgdina av?

Mentamálaráðið skal hava meginfyrisiting og umsjón við fólkaskúlunum í skúlaøkjunum. Fyrisitingaruppgávur sum virksemisætlanir verða lagdar til skúlaøkini, so Mentamálaráðið fær lagt áherðslu á yvirskipaðu uppgávurnar og skúlapolitikkin.

Mentamálaráðið dagførir og mennir námsætlanirnar.

Mentamálaráðið skipar og hevur eftirlit við landsroyndum og próvtøkum.

Mentamálaráðið setur skúlapolitisku sjónarmiðini, ger yvirskipaða menningarætlan fyri fólkaskúlan og setur mál fyri framtíðar skúlan m.a. hvar gongur leiðin, avbjóðingar fyri framman og yvirskipaða skúlabygnaðin fyri økini.

Mælt verður til, at Mentamálaráðið ger yvirskipaðar reglur um m.a. minstu krøv til játtanir, høli, útbúnað, serhøli og undirvísingartilfar, eisini við atliti at talgildu avbjóðingini.

Mælt verður til, at Mentamálaráðið ásetur reglur fyri serøkið bæði við atliti at Sernámi, serskúla og serflokkum umframt miðfirraðu serundirvísingini og førleikastovunum.

Mælt verður til, at Mentamálaráðið skipar framhaldsútbúgving fyri lærarar og leiðarar. Leggur eftir- og framhaldsútbúgvingar til rættis, leiðsluútbúgving og útbúgvingar innan øll fakøki fólkaskúlans.

Summi av umrøddu økjum eru skipað, men mælt verður til, at øll umrøddu øki verða raðfest, og ætlan verður gjørd fyri eitt 5 ára skeið at fáa øll øki sett í verk.

#### Hvørjum skulu kommunurnar hava ábyrgdina av?

Kommunurnar skulu halda fram við verandi ábyrgdarøkjum, men broyttur skúlabygnaður setur nýggj krøv og øðrvísi treytir til kommunurnar bæði viðvíkjandi samstarvi tvørtur um kommunumark og einum størri skúlabygnaði.

Kommunurnar eru skúlamyndugleikin á staðnum, men í skúlaøkjum, har fleiri kommunur eru, hava kommunurnar henda myndugleika í felag við aðrar kommunur. Sama er galdandi fyri hølisviðurskifti útgerð og undirvísingarmiðlar.

Størri umsiting í skúlaøkinum setur eisini krav til skrivstovuhald í skúlunum bæði viðvíkjandi fíggjarviðurskiftum, tímajáttan, virksemisætlanum og samstarvstoymum.

Mælt verður til at áseta reglur fyri ábyrgdarøkið og ábyrgdarbýtið millum kommunur í einum skúlaøki og millum land og kommunur.


# 8.0 Fíggjarligar avleiðingar

Játtanin til fólkaskúlan


Játtanin á løgtingsfíggjarlógini til fólkaskúlan fer til at reka virksemið í fólkaskúlanum sambært galdandi fólkaskúlalóg<sup>37</sup>. Umframt tímajáttan til skúlarnar fer ein partur til royndar-, menningar-, trivnaðarátøk og fyrisitingarligar verkætlanir. Seinastu árini eru átøk gjørd viðvíkjandi førleikastovum, ssp samstarvi og íverksetan, umframt at á hvørjum ári verður tímaniðurskurður brúktur til framhaldsútbúgvingar innan ymisk fakøki sum skúlabókavørðir, Kt- vørðir, lesivegleiðarar, serlærarar og lestrarvegleiðarar. Næsta skúlaár fara lærarar í holt við vegleiðarútbúgving í støddfrøði. Tað ganga tó nógv ár ímillum, at hvør fakbólkurin fær møguleika at taka eftirútbúgving.

Játtanin hevur verið rættiliga støðug, men er tó nakað hækkað í 2014, sum fyrst og fremst stendst av lønarvøkstri og setanarviðurskiftum í fólkaskúlanum, sum hava við sær hægri eftirlønarútreiðslur í sambandi við, at tænastumenn fara frá og sáttmálasettir lærarar verða settir.

<sup>37</sup> Løgtingslóg nr. 125 um fólkaskúlan frá 20. juni 1997, sum seinast broytt við Ll. nr. 67 frá 26. mai 2011



Sum sæst, so var ávísur vøkstur í játtanini fíggjarárini 2009 til 2010 og aftur 2013 til 2014. Vøksturin stavar m.a. frá, at tímatalið í byrjanarundirvísingini var økt, og at partvís tvílæraraskipan var sett í verk í 1. og 2. flokki. Kravda tímatalið í hinum flokkunum er ikki økt hesi árini.



Sambært fíggjarlógini fyri 2014, so er ætlanin at skerja játtanina til fólkaskúlan næstu árini. Arbeiðsbólkurin heldur, at tað ikki ber til at gera munandi skerjingar, uttan at fólkaskúlaskipanin verður broytt. Ein lítil partur kann sparast við at steðga menningarátøkum og eftirútbúgving, men við minni fakligari menning, verður tað ein rættiliga stirvin fólkaskúli. Sum talvan vísir, so minkar tímatalið hjá næmingunum seinastu árini.

# 8.1 Lýsa fíggjarligu avleiðingarnar av tí, sum mælt verður til

Tilmælið um ein broyttan skúlabygnað fer at tálma útreiðslurnar til fólkaskúlan. Við flokkaskipanini, sum fólkaskúlin byggir á sum meginreglu<sup>38</sup>, og sum tímajáttanin er grundað á, so kunnu næmingar í smáu skúlunum í nógvum førum gerast partur av flokkum í størru skúlunum. Hetta viðførir, at tímajáttanin til samlaða skúlaøkið verður minni enn í dag, tá ið hvør skúli hevur sjálvstøðuga játtan.

Mælt verður til, at tímajáttanin verður latin økisskúlastjóranum at umsita, sum síðani skipar økið í samráð við leiðararnar í økinum, har tímajáttan verður býtt í mun til flokkatalið í skúlunum. Skúlaleiðarin í einstaka skúlanum skipar dagliga virksemið í skúlanum. Økisskúlastjórin leggur í samráð við leiðararnar í økinum eina ætlan fyri virksemið og skipan m.a. um skúlin skal skipast í deildir við atliti at innskúling, miðdeild og framhaldsdeild.

Mælt verður til at endurskoða ásetingina um, hvat játtanin í samband við bygnaðarbroytingar kann verða nýtt til<sup>39</sup>.

### 9.0 Hvørjar lógarbroytingar viðførir tilmælið

Fólkaskúlalógin er karmur um skipanina í fólkaskúlanum eisini við atliti at ábyrgdini hjá kommununum at tryggja, at allir næmingar í undirvísingarskyldugum aldri hava møguleika at fáa undirvísing fólkaskúlans antin á staðnum ella í samstarvi við aðra kommunu.

Fólkaskúlalógin hevur ásetingar um skúlasamstarv millum kommunur, men ikki um víttfevnandi bygnaðarbroytingar, sum fata um samstarv millum fleiri kommunur. Við atliti at hesum og at fáa eina liðiligari skipan verður mælt til hesar lógarbroytingar:

- Mælt verður til at broyta ásetingina í § 30, stk. 1 um ein sjálvstøðugan skúla. Sjálvstøðugur skúli skal eftir hesi áseting í minsta lagi fata um 3 samanhangandi floksstig. Hetta er ein forðing fyri at kunna gagnnýta tímajáttanin og læraraførleikan í skúlaøkinum.
- 2. Mælt verður til, at § 29, stk. 1 um skúlaumdømi verður enduskoðað. Ásetingin kann verða ein forðing í frælsinum hjá foreldrum at hava frítt skúlaval í skúlaøkinum. Kommunurnar hava í lítlan mun seinastu árini nýtt hesa lógargrein í sambandi við at skipa skúlan í kommunum, sum hava fleriri skúlar.
- 3. Mælt verður til at endurskoða § 29, stk. 5 um at leggja skúlar niður. Kommunur eiga í størri mun at kunna raðfesta, hvørjar skúlabygningar tær nýta, um treytin til undirvísingarhøli og útbúnað annars eru nøktandi. Landsstýrismaðurin hevur yvirumsjón við fólkaskúlunum og skal góðkenna skúlabygnaðin. Í hesum sambandi verða hølisviðurskiftini eisini góðkend.
- 4. Mælt verður til at endurskoða ásetingarnar í § 32 við atliti at tilmælinum um, at ein skúlabygnaður skal verða gjørdur fyri fólkaskúlan í kommununi. Henda skipan má í sambandi við bygnaðarbroytingarnar fata um skúlaøkið.

-

<sup>&</sup>lt;sup>38</sup> § 13, stk. 1 í Ll. nr 125 um fólkaskúlan

<sup>&</sup>lt;sup>39</sup> § 57, stk. 13 í Ll. nr. 125 um fólkaskúlan

- 5. Mælt verður til at endurskoða regluna í § 27, stk. 3 um, at tilvísing til skúla í aðrari kommunu bert kann fata um næmingar, sum eru í 4. skúlaári og eldri. Hetta kann verða ein forðing fyri at skapa eina liðiliga skúlaskipan í skúlaøkinum.
- 6. Mælt verður til at endurskoða ásetingarnar í § 46, § 47, stk. 3 − 8 og § 48 um kommunustýrið, so at stýrið fyri kommunurnar í einum skúlaøki við fleiri kommunum fær samsvarandi myndugleika.
- 7. Mælt verður til at endurskoða reglurnar um skúlastýri í § 50, stk. 3 um skúlar, ið hava færri enn 20 næmingar og í § 50, stk. 1 og 2 um umboðanina í skúlastýrinum í skúlum, sum fleiri kommunur varða av. Neyðugt verður at styrkja foreldraumboðanina í einum skúlaøki, sum fatar um fleiri skúlar og við atliti at § 50, stk. 9.
- 8. Mælt verður til at endurskoða ásetingarnar í § 51, stk. 3 um umboðanina hjá kommununum í skúlastýrinum, sum má verða styrkt, tá ið fleiri kommunur eru felags um skúlan í skúlaøkinum.
- 9. Mælt verður til at strika punktini 1 og 2 í § 53, stk. 1. Skúlastýrini hava ikki ábyrgd av hesum økjum. Skúlarnir gera ikki undirvísingarætlanir eftir punkt 1, tí skipanin varð broytt, tá ið námsætlanirnar vórðu settar í verk, men lógin er ikki dagførd samsvarandi. Punkt 2 er ábyrgd hjá leiðsluni.
- 10. Mælt verður til at endurskoða ásetingina í § 55 stk. 1.b við atliti at skúlastødd. Við tilmæltu bygnaðarbroytingunum, so verður mælt til, at skúli, ið hevur ≤ 10 næmingar, ikki verður eind fyri seg.
- 11. Mælt verður til at endurskoða § 57, stk. 12 og 13, sum fata um skúlasamstarv og hvat játtan, ið verður tøk í sambandi við bygnaðarbroytingar, kann verða nýtt til. Um bygnaðurin skal broytast við skúlaøkjum, er ikki nøktandi bara at hava eina royndarskipan um skúlasamstarv. Kommunur hava higartil ikki nýtt hesar ásetingar.
- 12. Mælt verður til, at ásetingar verða gjørdar um 10. flokk í samsvari við tilmæltu skipanina.
- 13. Mælt verður til at áseta reglur um, hvussu umsitingin verður skipað millum kommunur og leiðslu, tá ið fleiri kommunur varða av einari skúlaleiðslu fyri fleiri skúlar. Skúlaleiðslan hevur ábyrgd mótvegis fleiri myndugleikum og má kunna samskifta við eitt stýri.
- 14. Mælt verður til at endurskoða § 55 við atliti at ásetingum um ein økisskúlastjóra. Hetta er neyðugt fyri at kunna samskipa skúlaøkið við einari meginleiðslu.
- 15. Mælt verður til, at atlit verður tikið at § 2 í løgtingslóg nr. 12 um sjálvbodna kommunusamanlegging frá 22. februar 2007, so andsøgn ikki verður við tilmæltu lógarbroytingarnar og kommunala sjálvræðið.
- 16. Mælt verður til at endurskoða § 13, stk. 2 í tráð við bygnaðin, so at 2 flokkaður skúli fatar um næmingatal frá 1- 30 næmingar.
- 17. Mælt verður til at áseta reglur um skúlasamanlegging.

#### 10.0 Tikið verður samanum

Arbeiðssetningurin fellur í tveir partar, at finna ein bygnað í fólkaskúlanum fyri at kunna gagnnýta tilfeingið og at bygnaðurin skal vera grundarlagið undir einari tilgongd, har fakliga støðið, valmøguleikarnir og sosialu umstøðurnar hjá næmingunum verða ment komandi árini.

Arbeiðsbólkurin hevur viðgjørt báðar partar parallelt, tí bygnaður og læring eru í stóran mun tengd hvørt at øðrum. Ein størri skúlabygnaður er ein fortreyt, men skapar ikki einsamallur bestu læringina. Høvuðs fortreytin er námsfrøðiliga og fakliga tilvitið í arbeiði skúlans, sum bara kann skapast við góðum lærara- og leiðsluførleika.

Ongar kanningar eru, sum vísa, í hvørjum skúlastøddum næmingarnir í føroysku skúlunum læra best, men at undirvísingin fyri hvønn næming kostar mest í smáum eindum. Okkara grannalond hava fleiri kanningar á hesum øki, har niðurstøðan er, at tað ikki er so týðiligur munur á læring bara við atliti at stødd, tí tað eru so nógv onnur viðurskifti, sum arbeiðsbólkurin eisini hevur víst á í tilmælinum, sum eru við til at skapa læriumstøðurnar. Kanningarnar vísa tó, at fíggjarliga er fyrimunur við stórum skúlum, men tá ið næmingatalið fer upp um ávísa stødd, so eru ikki so nógvir fíggjarligir fyrimunir.

Arbeiðsbólkurin hevur nýtt nógva tíð at umrøða skúlabygnað, og hvat er góð læring, og hvørjar fortreytir skulu vera til staðar fyri at kunna fremja eina holla og fjølbroytta læring og skapa bestu læri- og trivnaðarmstøður hjá øllum næmingum. Serlig atlit viðvíkandi næmingum, sum hava serligan tørv, eru umrødd í øðrum áliti um "Sernámsfrøðiliga økið innan fólkaskúlaøkið", sum arbeitt hevur verið við samstundis. Sernámsfrøðilig atlit eru umrødd í sambandi við læriumstøður hjá øllum næmingum, men ikki lýst nærri í hesum tilmæli.

Mælt verður til ein størri skúlabygnað, men arbeiðsbólkurin vil samstundis vísa á, at fyri at skapa ein størri skúlabygnað fyri alt landið, so er neyðugt í fleiri førum, at kommunur samstarva um henda bygnað, og tí má semja verða fingin um bæði bygnaðarlig og fíggjarlig viðurskifti, áðrenn ein broyttur skúlabygnaður tvørtur um kommunumark verður settur í verk.

Arbeiðsbólkurin er samdur um, at umráðandi er, at skúlaøkini verða skipað sum sjálvboðin samstørv millum kommunur. Eisini eiga kommunurnar í samstarvi við økisskúlastjóran at gera av, hvørjir skúlar í skúlaøkinum verða nýttir.

Við vón um, at bæði land og kommunur vilja virka fyri einum góðum fólkaskúla, verður tilmælið handað landsstýrismanninum.

#### 11.0 Keldur

Løgtingslóg nr. 125 um fólkaskúlan frá 20. juni 1997 um fólkaskúlan, um seinast broytt við løgtingslóg nr. 67 frá 26. mai 2011.

Fólkaskúlaráðið (2012). Upprit um førleikastovur

Ískoytisspurningar til TALIS-kanningina – spurningar, sum fólkaskúlaráðið setti um førleikastovur. Februar 2014dk

Marianne Schøler og Lise Høyer Eriksen. Konsekvenser af en ændret skolestruktur. Et litteratuview af eksisterende undersøgelser. Århuus: KREVI 2010, Det Kommunale og Regionale Evalueringsinstitut

Egelund, Niels. PISA 2006 undersøgelsen: En sammenfatning. Institut for Pædagogisk Psykologi. Social- og specialpædagogik i et inkluderende perspektiv. København: Danmarks Pædagogiske Universitetsforlag.

Henrik Christoffersen og Karsten Bo Larsen. De foreløbige erfaringer fra kommunernes skolelukninger. København. CEPOS Forlaget.

Feilberg, Simon. Kommunernes skolestuktur. Analyse af udviklingen 2004-2011. Århus: KORA, Det Nationale Institut for Kommuners og Regioners Analyse og Forskning.

Føroya Landsstýri. Samgonguskjalið millum Sambandsflokkin, Fólkaflokkin, Miðflokkin og Sjálvstýrisflokkkin nov. 2014.

Uddanningsdirektoratet. GSI. Grunnskolens informationssystem. www.gsi.udir.no

Undervisningsministeriet. Udvikling i elevtal i grundskolen, 2012/13, 2012/2013.www.uvm.dk/~/media/UVM/Filer/Udd/Folke/PDF14/140108%20Udvikling%20i%20elevtal%20i%20grundskolen%202012%202013.ashx

UNIC. Statistik &analyse. http://arkiv.uni-c.dk/produkter/statistik/omos/kontakt.html. Stanek, Henrik. Efter skolesammenlægninger: Styrmanden mangler for tit. Folkeskolen nr. 10 i 2014.København: Danmarks Lærerforening.

Aisinger, Pernille. Forskere:Små klasser giver meget bedre resultatet. Folkeskolen nr. 5 i 2012.København: Danmarks Lærerforening.

Vygotsky, L. (1982). Tænkning og sprog. (2. opl.). København. Hans Reitzel forlag.

Skolens rejsehold. Fremtidens folkeskole. *360-graders-eftersyn af folkeskolen gennemført af Skolens rejsehold* Styrelsen for Evaluering og Kvalitetsudvikling af Folkeskolen. Juni 2010 Meyer, H. (2006). Hvad er god undervisning? København. Gyldendalske Boghandel A/S.

Tilmæli um sernámsfrøðiliga økið innan fólkaskúlaøkið. juni 2014.

Yvirlit yvir vallærugreinatilboð og breytir í skúlunum.

			eru ikki tiknar við.

		Vallærugreinir		Samstarv
01 (1)		vanærugrennir		Samstarv
Skúli		T	T	
	8. fl.	9. fl.	10. fl.	
Skúlin á	Alis/evnafrøði	Alis/evnafrøði		Handarbeiði og
Argjahamri	Týskt	Týskt		motorlærum í 8. Fl.
	Heimkunnleiki	Heimkunnleiki		
	Spanskt			
Viðm. skúlans	: Ymiskt, hvussu 1	nógvar lærugreinir	skúlin hevur boðið u	ít. Undantak, at so nógvar
lærugreinar ert	u sum í 8. fl. í ár. <mark>'</mark>	Valið hevur verið n	neira samlað um áví	sar lærugreinir, men
samstarvið við	Venjingarskúlan	hevur givið betur r	ásarúm.	
Venjingar	Alis-/evnafrøði	Alis-/evnafrøði		Samskipað í 8. og 9. fl.
skúlin	Týskt	Týskt		Myndlist, tónleik, motor-
	Tónleik	Tónleik		læru og heimkunnleika.
	Myndlist	Myndlist		Samstarv við Skúlan á
	Heimkunnleiki	Heimkunnleiki		Argjahamri:
	Handarbeiði	Handarbeiði		Motorlæru og
	Smíð	Smíð		heimkunnleika
	Motorlæra	Motorlæra		
Fuglafjarðar	Alis/evnafrøði	Alis/evnafrøði	Sangleikabreyt	Ongar samskipaðar
Skúli	Týskt	Týskt	Miðnám – mál	vallærugreinir í 8. og 9. í
	Tilevning	Motorlæra	Miðnám –	hesum skúlaári, men
	Motorlæra	Heimkunnleiki	støddfr	ætlanir eru at taka hetta
	heimkunnleiki		Siglingarlæra	upp aftur næsta skúlaár.
			Miðlar Fotolæra	
			Sniðgeving	
			Málningalist	
			Hotelkøk	
			Samfelag	
			Smíð	
			Spanskt	
			Alis/evnafrøði	
Viðm. skúlans	: Vegna lækkaða t	ímajáttan er tilboð	ið um vallærugreinir	skert seinastu árini. Í ár er

Viðm. skúlans: Vegna lækkaða tímajáttan er tilboðið um vallærugreinir skert seinastu árini. Í ár er eingin samlestur millum 8. og 9. fl. Komandi ár er tó ætlanin at skipa hetta. Tað fer at geva nakrar møguleikar afturat. Tilboðið í 10. flokki er sett saman í samstarvi við skúlan á Ziskatrøð.

Eysturskúlin	Alis/evnafrøði	Alis/evnafrøði		
	Týskt	Týskt		
	Tónleikur	Tónleikur		
	Heimkunnleiki	Heimkunnleiki		
NámX			Enskt- cambrigde	Breyt 1
			Týskt	Sjóvinnubreyt
Felags tilboð			Støddfrøði	Kost- og heilsubreyt
fyri allar			víðkað	Handverksbreyt
næmingar í			Betri lesing	Miðla- og samfelagsbreyt
10. fl. í			Alisfrøði	Films- og dramabreyt
Tórshavnar			Evnafrøði	Ítróttar og likamsbreyt
kommunu			Tilvera	Snið- og handarbeiðsbreyt

Hoyvíkar skúli	Alis/evnafrøði Týskt Tónleikur Heimkunnleiki Margmiðlar Motorlæra	Alis/evnafrøði Týskt Tónleikur Heimkunnleiki Margmiðlar Motorlæra		Breyt 2 Íverkseta- og vinnubreyt Vælverubreyt Listabreyt Náttúru- og djórabreyt Tónleikabreyt Tøknibreyt Vísindabreyt Handbóltur Samskipað í 8. og 9. fl. Samstarv við Skúlan á løgmannabreyt
Skúlin við Løgmanna- breyt	Handbóltur Alis/evnafrøði Týskt Motorlæra Margmiðlalæra Tónleikur Heimkunnleiki Hondbóltur	Handbóltur Alis/evnafrøði Týskt Motorlæra Tónleikur Heimkunnleiki Hondbóltur		Handbóltur Samskipað í 8. og 9. fl.
Hvalbiar Skúli	Alis/evnafrøði Týskt	Alis/evnafrøði Týskt		Samskipaðar lærugreinir í 8. og 9. flokki: Smíð Motorlæra Sjóvinna Heimkunnleiki Handarbeiði Tekstviðgerð/rokniark
Kommunu- skúlin	Alis/evnafrøði Týskt Tónleikur Smíð	Alis/evnafrøði Týskt Handarbeiði Smíð Tónleikur		20100110 2010111111111
Skúlin við Ósánna	Alis/evnafrøði Týskt Sjóvinna Miðlar Tónleik	Alis/evnafrøði Týskt Miðlar Sjóvinna Heimkunnleiki		Samskipaðar lærugreinir í 8. og 9. flokki: Handbóltur
Runavíkar kommunusk	Alis/evnafrøði Týskt Heimkunnleiki Teld Jarnsmíð/motorl Drama	Alis/evnafrøði Týskt Heimkunnleiki Teld Drama	Týskt Ítróttarbreyt Tónleikabreyt Húsarhaldsbreyt Handverksbreyt Lista/dramabreyt	Samstarva við Tofta skúla um breytirnar í 10. fl.
Tofta skúli	Alis/evnafrøði Týskt	Alis/evnafrøði Týskt	Týskt Alis-/evnafrøði	Somu breytir í 10. fl.sum Runavíkar skúli

Skúlin á	Alis/evnafrøði	Alis/evnafrøði	Fremmand mál	Samskipaðar
Ziskatrøð	Týskt	Týskt	Alisfr., Evnafr.	vallærugreinir:
	Sjóvinna	Sjóvinna	Sjóvinna	8. og 9. fl.: Tónleikur
	Miðlar	Miðlar	Miðlar, Tøknifr.	
	Tónleikur	Tónleikur	Tónleikur	8., 9. og 10. fl.:
	Heimkunnleiki	Heimkunnleiki	Heimkunnleiki	Fótbóltsbreyt
	Handarbeiði	Handarbeiði	Handarb./sniðgev	
	Smíð	Smíð	Smíð	
	Motorlæra	Motorlæra	Motorlæra	
	Tøknifrøði	Tøknifrøði	Myndlist	
	Fótbóltsbreyt	Fótbóltsbreyt	Fótbóltsbreyt	
			Miðnám - mál	
			Miðnám –støddfr	
Sørvágs	Alis/evnafrøði	Alis/evnafrøði	Alis-/evnafrøði	Samskipaðar lærugreinir:
Skúli	Týskt	Týskt	Húsarhaldsbreyt	9. og 10. fl. Ítróttur
			Handverks- og	
			listabreyt	
			Motorlæra	
			Livfrøðis- og	
			náttúrubreyt	

Viðm. skúlans: Skúlaárini 2008/09 til 2011/12 samstarvaðu 10.flokkarnir í Sørvágs skúla og Skúlanum á Giljanesi. Grundarlag hevur ikki verið síðani. Tað er longu greitt, at tilgongdin til týskt minkar nú, og pláss verður fyri øðrum valmøguleikum.

Stranda Skúli	Týskt 1. og 2. ár	Týskt 1- 2- 3ár	Týskt 1, 2 og 3 ár	Samskipað millum 7., 8.,
	(týskt 3. ár)	(týskt 3. ár)	Alisfrøði og	9. og 10 flokk.
	Alisfrøði og	Alisfrøði og	evnafrøði 2ár	
	evnafrøði 2.ár	evnafrøði 2.ár	Alisfrøði og	
	Alisfrøði og	Alisfrøði og	evnafrøði 3 ár	
	evnafrøði 3. ár	evnafrøði 3. ár	Handarbeiði	
	Handarbeiði	Handarbeiði	Sangur og tónl.	
	Sangur og tónl.	Sangur og tónl.	Smíð (Prýðislut.)	
	Smíð	Smíð	Tilevning	
	Tilevning	Tilevning	(Motorlæra)	
	(Motorlæra)	(Motorlæra)	Ítróttur	
	Ítróttur	Ítróttur	Heimkunnleiki	
	Heimkunnleiki	Heimkunnleiki	Evnafr. (Alisfr.)	

Viðm. skúlans: Lærugreinirnar í klombrum verða bodnar út á hvørjum ári, men eru ikki á tímatalvuni í 2013/14. Næm. í 7. – 10. fl. eru í hádeild. Valgreinabólka í 8. – 10. fl. hava verið skipaðir tvørtur um árgangir í uml.10 ár. 7. fl.hevur havt vallærugreinir saman við 8.-9.-10. frá ská. 2011/12. Alisfrøði og evnafrøði: Allir næmingar í 7. fl. hava alis-/ evnafrøði (1. ár). Lærugreinirnar standa 10.fl. í boði, men seinastu 5 árini hevur alisfrøði 4. ár ikki verið, og evnafrøði 4. ár er fyri fyrstu ferð í 2013-14. Týskt: Allir næmingar, sum velja týskt, eru í sama bólki og fáa næmingalagaða undirvísing. ½ ella heilt ár í senn: Summar lærugreinir kunnu einans verða valdar alt árið (alisfrøði og evnafrøði, týskt

og handarbeiði). Lærugreinir, sum kunnu verða valdar ½ ár í senn, ber til at velja heimkunnleika, ítrótt, sang/tónleik og smíð alt árið, meðan tilevning bara er aðra hálvuna. 2 ella 4 tímar um vikuna: Hvør bólkur hevur t.d. ítrótt ella heimkunnleika 2 tímar um vikuna. Men tað ber til hjá næmingunum at velja at vera í tveimum bólkum og sostatt hava somu valgrein 4 tímar um vikuna.

<u>10. flokkur</u> er saman við 7.-8.-9. fl. fýra dagar um vikuna. Ein dag um vikuna er 10. fl. fyri seg og hevur tá ymisk skeið við eksternum undirvísarum, t.d. fyrstuhjálp, seksuallæru og knallertkoyrikort.

Tvøroyrar	Alis/evnafrøði	Alis/evnafrøði	Alisfrøði	Samstarva við Vágs skúla
Skúli	Týskt	Týskt	Evnafrøði	um breytirnar í 10. fl.
			Sjóvinnubreyt	
			Handarbeiðsbreyt	Samskipaðar
			Handverks- og	vallæugreinir í 8. og 9. fl:
			glaslistabreyt	Heimkunnleiki, møguliga
			Heimkunnleikabr	smíð ella handarbeiði ella
			Ítróttarbreyt	drama/tónleikur

Viðm. skúlans: Broytingar og orsøk: Vallærugreinir einstøku árini eru í tráð við valið og talið av næmingunum. Næminga- og tímatalið seta mark fyri, hvat skúlin kann bjóða, og vit eru ein lítil framhaldsdeild. Summi ár hava vit samskipað tónleik í 8.-10. fl., og hava okkurt ár havt tekstviðgerð og drama.

Breytirnar í 10. fl.eru í samstarvi við Vágs skúla, og hevur tað riggað heilt væl. Okkurt árið hava vit havt eina miðlabreyt, men talið av næmingum, og hvussu næmingarnir velja, hevur gjørt, at vit bjóða fimm breytir. Víðkað handverksbreytina til eina handverks- og glaslistabreyt í 2014/15. Ein forðing fyri fjølbroyttari vali er, at Miðnámsskúlin í Suðuroy bert hevur týskt sum framhaldslærugrein. Av hesum velja nógv týskt fyri at binda um heilan fingur, um tey seinni skulu inn á málbreytina. Skúlatjórar her suðuri halda, at týskt sum byrjunarvallærugrein átti at verið boðin næmingunum, tá ið tey fara í miðnámsskúlan. Fekk 8.- og 9. fl. 2 tímar afturat, so høvdu vit kunnað havt tvær vallærugreinir afturat hvørt ár, og skúlagongdin hevði verið nógv áhugaverdari hjá teimum, ið ikki hava hug ella førleika at hava alis-evnafrøði – og týskt.

Vágs Skúli	Alis-/evnafrøði	Alis-/evnafrøði	Ítróttarbreyt	Samskipaðar
	Týskt	Týskt	Handarbeiðsbreyt	vallæugreinir
	Smíð	Smíð	Sjóvinnubreyt	8. og 9. Fl.: Ítróttur
			Køksbreyt	8., 9. og 10. fl.: smíð
			Handverksbreyt	
Viðm. skúlans	: Tvøroyrar skúli o	g Vágs skúli hava	í fleiri ár havt sams	tarv um breytatilboð í 10.fl.
Skúlin á	Alis-/evnafrøði	Alis-/evnafrøði	Alisfrøði	Samskipa vallærugreinir í
Giljanesi	Týskt	Týskt	Evnafrøði	7. – 10 fl.
			Motorlæru	
			Træsmíð	
			Heimkunnleiki	
			Myndalæra	
			Tónleikur	
			Týskt	

Viðm. skúlans: Øll valfakini í hádeild eru samskipað, har næmingar í 7-10 flokki eru á øllum valholdum. Lærarin hevur størri ábyrgd at næmingalaða. Hetta hava vit gjørt í tvey ár. Orsøkin er, at so fáir næmingar eru í hvørjum árgangi, at um vit ikki leggja saman tvørtur um floksmørk, eru ikki nóg nógvir næmingar á valholdunum. Frá at kunna bjóða motorlæru, týskt og alisfrøði, bjóða vit nú motorlæru, træsmíð, heimkunnleika, myndalæru, tónleik og týskt. Skipanin roynist væl, og næmingarnir eru nøgdir, tí tað ber til hjá teimum av fáa valfak, ið annars ikki høvdu verið útboðin.

Vestmanna Alis/evnafrøði Alis/evnafrøði Ítróttarbreyt Eingin næm. í 10.fl. hevur

skúli	Týskt	Týskt	Vinnu- og	valt alis ella evnafrøði í ár
			náttúrubreyt	
Kollafjarðar	Alis-/evnafrøði	Alis/evnafrøði		Samskipað í 8. og 9. fl.:
skúli	Týskt	Týskt		Smíð
	Handarbeiði	Handarbeiði		Handarbeiði
	Smíð	Smíð		Heimkunnleiki
	Heimkunnleiki	Heimkunnleika		